

I

(Riżoluzzjonijiet, rakkomandazzjonijiet u opinjonijiet)

RAKKOMANDAZZJONIJIET

BORD EWROPEW DWAR IR-RISKJU SISTEMIKU

RAKKOMANDAZZJONI TAL-BORD EWROPEW DWAR IR-RISKJU SISTEMIKU

tal-4 ta' April 2013

dwar l-ghanijiet intermedji u l-istrumenti tal-politika makroprudenzjali

(BERS/2013/1)

(2013/C 170/01)

IL-BORD ĠENERALI TAL-BORD EWROPEW DWAR IR-RISKJU SISTEMIKU,

Wara li kkunsidra r-Regolament (UE) Nru 1092/2010 tal-Parlament Ewropew u tal-Kunsill tal-24 ta' Novembru 2010 dwar is-sorveljanza makroprudenzjali fl-Unjoni Ewropea tas-sistema finanzjarja u li jistabbilixxi Bord Ewropew dwar ir-Riskju Sistemiku ⁽¹⁾, u b'mod partikolari l-Artikolu 3(2)(b), (d) u (f) u l-Artikoli 16 sa 18 tiegħu,

Wara li kkunsidra d-Deciżjoni BERS/2011/1 tal-Bord Ewropew dwar ir-Riskju Sistemiku tal-20 ta' Jannar 2011 li tadotta r-Regoli tal-Proċedura tal-Bord Ewropew dwar ir-Riskju Sistemiku ⁽²⁾, u b'mod partikolari l-Artikoli 15(3)(e) u l-Artikoli 18 sa 20 tagħha,

Billi:

- (1) L-istabbiltà finanzjarja hija prekundizzjoni biex is-sistema finanzjarja tippovdi kreditu, u tappoġġa tkabbir ekonomiku sostenibbli. Il-kriżi finanzjarja diġà wriet biċ-ċar il-htieġa għal sorveljanza makroprudenzjali li tnaqqas u tipprevjeni r-riskju sistemiku fis-sistema finanzjarja. L-ghan ta' din ir-Rakkomandazzjoni huwa li jittiehed il-pass meħtieġ li jmiss lejn sorveljanza makroprudenzjali operattiva.
- (2) Ir-reżistenza kontra r-riskji sistemici fl-Unjoni tiddependi fuq it-twaqqif ta' qafas ta' politika makroprudenzjali b'saħħtu flimkien mas-supervizjoni mikroprudenzjali.

Din ir-Rakkomandazzjoni ssegwi r-Rakkomandazzjoni BERS/2011/3 tal-Bord Ewropew għar-Riskju Sistemiku tat-22 ta' Dicembru 2011 dwar il-mandat makroprudenzjali tal-awtoritajiet nazzjonali ⁽³⁾ billi telabora fuq l-ghanijiet intermedji u l-istrumenti tal-politika makroprudenzjali.

- (3) Rakkomandazzjoni BERS/2011/3 teħtieġ li l-Istati Membri jinnominaw awtorità fdata bit-tmexxja tal-politika makroprudenzjali. Bl-istess mod, il-qafas ġdid propost li jistabbilixxi rekwiżiti prudenzjali għal istituzzjonijiet ta' kreditu (minn hawn 'il quddiem is-"CRD IV/CRR") jeħtieġ li l-Istati Membri jistabbilixxu awtorità awtorizzata responsabbli mit-teħid ta' miżuri neċessarji għall-prevenzjoni jew it-tnaqqis tar-riskju sistemiku jew tar-riskji makroprudenzjali li jikkostitwixxu theddida għall-istabbiltà finanzjarja flivell nazzjonali ⁽⁴⁾.
- (4) L-ghan aħhari tal-politika makroprudenzjali huwa li tikkontribwixxi għall-harsien tal-istabbiltà tas-sistema finanzjarja kollha, inkluż billi ssahħaħ ir-resistenza tas-sistema finanzjarja u tnaqqas l-akkumulazzjoni ta' riskji sistemici, biex b'hekk tiżgura kontribut sostenibbli tas-sistema finanzjarja għat-tkabbir ekonomiku. Ir-Rakkomandazzjoni BERS/2011/3 tirreferi għall-identifikazzjoni

⁽³⁾ ĠU Ċ 41, 14.2.2012, p. 1.

⁽⁴⁾ Proposta għal direttiva tal-Parlament Ewropew u tal-Kunsill dwar l-aċċess għall-attività ta' istituzzjonijiet ta' kreditu u s-supervizjoni prudenzjali ta' istituzzjonijiet ta' kreditu u ditti ta' investiment u li temenda d-Direttiva 2002/87/KE tal-Parlament Ewropew u tal-Kunsill dwar is-supervizjoni supplementari ta' istituzzjonijiet ta' kreditu, impriži ta' assigurazzjoni u ditti ta' investiment f'konglomerat finanzjarju (COM(2011) 453 finali) u Proposta għal regolament tal-Parlament Ewropew u tal-Kunsill dwar rekwiżiti prudenzjali għal istituzzjonijiet ta' kreditu u ditti ta' investiment (COM(2011) 452 finali).

⁽¹⁾ ĠU L 331, 15.12.2010, p. 1.

⁽²⁾ ĠU Ċ 58, 24.2.2011, p. 4.

ta' ghanijiet ta' politika intermedji bhala speċifikazzjonijiet operattivi tal-ghan ahhari. L-identifikazzjoni tal-ghanijiet intermedji taghmel il-politika makroprudenzjali aktar operattiva, aktar trasparenti u aktar ġustifikabbli u tipp-rovdi bażi ekonomika għall-għażla tal-istrumenti.

- (5) Barra minn dan, l-effettività tal-politika makroprudenzjali fl-Unjoni tiddependi fuq it-twaqqif ta' sett ta' strumenti makroprudenzjali li jridu jiġu applikati b'mod effettiv mill-awtoritajiet makroprudenzjali relevanti mmexxija minn sett ta' indikaturi, flimkien ma' ġudizzju ta' esperti. L-awtoritajiet makroprudenzjali għandhom ikollhom l-istrumenti makroprudenzjali neċessarji taht il-kontroll dirett taghhom jew taht setgħat ta' rakkomandazzjoni, jiġifieri strument wiehed jew aktar għal kull għan intermedju tal-politika makroprudenzjali. L-istrumenti użati sabiex issir aktar stretta l-pożizzjoni tal-politika makroprudenzjali għandhom jiġu rilaxxati jekk meqjusin xierqa biex jistabilizzaw iċ-ċiklu finanzjarju. Strumenti makroprudenzjali jistgħu jiġu applikati lil kategoriji wiesgħa jew iffokati ta' skoperturi, b'dawn tal-ahhar jinkludu, pereżempju, skoperturi għal valuti barranin speċifiċi.
- (6) Fl-ittra tiegħu lill-Kunsill, il-Kummissjoni Ewropea u l-Parlament Ewropew fid-29 ta' Marzu 2012, il-Bord Ewropew dwar ir-Riskju Sistemiku (BERS) esprima l-fehma tiegħu fuq il-kapaċità tal-awtoritajiet makroprudenzjali biex jimplementaw strumenti makroprudenzjali, kif definiti fis-CRD IV/CRR. B'mod partikolari, il-BERS emfasizza illi l-awtoritajiet makroprudenzjali fil-livell tal-Istat Membru kif ukoll f'dak tal-Unjoni jehtieġu d-diskrezzjoni biex jirrestringu b'mod temporanju l-ikkalibrar ta' firxa differenti ta' rekwiżiti *Pillar I* u biex jitolbu divulgazzjoni addizzjonali. Dawn ir-rekwiżiti jinkludu livelli ta' kapital aggregati, rekwiżiti ta' likwidità u limiti għal skoperturi kbar u għal *leverage*, kif ukoll rekwiżiti ta' kapital li jiffokaw fuq setturi individwali jew jindirizzaw vulnerabbiltajiet speċifiċi fil-partijiet differenti tal-karti tal-bilanċ tal-banek.
- (7) Is-CRD IV/CRR, filwaqt illi għandu l-aktar fokus mikroprudenzjali, jipprevedi wkoll sett ta' strumenti makroprudenzjali li jridu jiġu applikati mill-awtorità makroprudenzjali korrispondenti taht ċerti kundizzjonijiet. Din ir-Rakkomandazzjoni tissuggerixxi lista indikattiva ta' strumenti, inkluzi iżda mhijiex limitata għalihom, dawk previsti fis-CRD IV/CRR, illi l-Istati Membri jistgħu jassenjaw lil awtoritajiet makroprudenzjali sabiex iwettqu l-ghanijiet intermedji identifikati, filwaqt illi ma żżommx lill-Istati Membri milli japplikaw strumenti oħra.
- (8) Barra minn dawn, l-awtoritajiet makroprudenzjali għandhom jiżviluppaw strategija politika generali dwar l-applikazzjoni ta' strumenti makroprudenzjali sabiex jittaktru t-tehid ta' deċiżjonijiet, il-komunikazzjoni u l-affidabbiltà tal-politika makroprudenzjali.
- (9) L-effettività tal-politika makroprudenzjali tiddependi wkoll fuq il-koordinazzjoni bejn l-Istati Membri fl-applikazzjoni tal-istrumenti makroprudenzjali fil-livell nazzjonali. Filwaqt illi l-politika makroprudenzjali general-

ment ser ikollha effetti pożittivi sostanzjali ta' tixrid transkonfinali, jista' kultant jirriżulta tixrid transkonfinali negattiv. L-awtoritajiet makroprudenzjali għandhom jevalwaw il-materjalità tal-impatt nett ta' dan it-tixrid pożittiv u negattiv, ukoll sabiex jiġi ppreżervat is-suq uniku. Il-BERS ser jikkunsidra tixrid transkonfinali potenzjali tal-politika makroprudenzjali u, minghajr hsara għax xi dispożizzjonijiet relevanti tal-liġi tal-Unjoni, ipromwovi qafas ta' koordinazzjoni xieraq biex jindirizza dawn il-kwistjonijiet.

- (10) Maż-żmien, meta l-awtoritajiet jitgħallmu dwar l-effettività ta' strumenti makroprudenzjali differenti, l-ghanijiet ta' politika intermedji u/jew l-istrumenti makroprudenzjali jistgħu jiġu reveduti, billi jitqiesu wkoll riski potenzjali godda għall-istabbiltà finanzjarja. Dan jehtieġ valutazzjoni perjodika tal-adegwatezza tal-ghanijiet ta' politika intermedji stabbiliti u tal-istrumenti makroprudenzjali.
- (11) Il-qafas legiżlattiv kurrenti tal-Unjoni u dak propost huma karatterizzati minn sett kumpless u differenti ta' dispożizzjonijiet makroprudenzjali, li jibbenefikaw bil-kbir minn simplifikazzjoni u konsistenza generali previzjonijiet futuri. L-istituzzjonijiet tal-Unjoni jistgħu jikkunsidraw ukoll illi jinkludu strumenti makroprudenzjali fil-legiżlazzjoni li tteffettwa oqsma tas-settur finanzjarju li mhumiex is-settur bankarju.
- (12) Sabiex tinkiseb applikazzjoni koerenti tal-istrumenti makroprudenzjali u tiġi żgurata sorveljanza makroprudenzjali fl-Unjoni, fil-futur il-BERS jista' jikkunsidra illi jindirizza rakkomandazzjonijiet lil awtoritajiet makroprudenzjali biex jiggwidahom fl-applikazzjoni taghhom tal-istrumenti makroprudenzjali.
- (13) Dawk li jfasslu l-politika fi hdan u barra l-Ewropa qed jevalwaw il-merti u l-iżvantaġġi ta' sett akbar ta' strumenti possibbli biex jipprejvenu jew inaqqsu r-riskji sistemici u riformi legiżlattivi biex iħarsu kontra r-riskji fis-sistema finanzjarja. Il-BERS ser ikompli janalizza l-effettività u l-effiċjenza ta' strumenti oħra li qed jiġu diskussi bhala parti mill-qafas ta' politika makroprudenzjali.
- (14) Il-proposta għal Regolament tal-Kunsill li jistabbilixxi mekkanizmu supervizorju uniku (MSU) ⁽¹⁾, kif miftiehem mill-Kunsill fit-12 ta' Diċembru 2012, tikkonferixxi fuq il-Bank Ċentrali Ewropew (BĊE) is-setgħa li japplika, jekk meqjus neċessarju, rekwiżiti oghla għall-bafers ta' kapital minn dawk applikati minn awtoritajiet kompetenti jew awtorizzati ta' Stati Membri partecipanti, u japplika miżuri aktar stretti bil-ghan li jindirizzaw riskji sistemici jew makroprudenzjali, skont il-proċeduri stipulati fil-qafas tas-CRD IV/CRR u f'każijiet speċifikament stipulati fil-liġi relevanti tal-Unjoni. Il-BERS għandu l-ghan li jikkoopera

⁽¹⁾ Proposta għal Regolament tal-Kunsill li jikkonferixxi kompiti speċifiċi lill-Bank Ċentrali Ewropew fir-rigward ta' politiki relatati mas-supervizjoni prudenzjali ta' istituzzjonijiet ta' kreditu (COM(2012) 511 final).

mal-BĊE u l-awtoritajiet nazzjonali kompetenti li jiffurmaw l-MSU, kif ukoll mal-Awtoritajiet Superviżorji Ewropej u membri oħra tal-BERS, għat-twertiq ta' sett koerenti ta' politiki makroprudenzjali fi hdan l-Unjoni.

- (15) Din ir-Rakkomandazzjoni hija minghajr hsara għall-mandati ta' politika monetarja u r-rwol ta' sorveljanza, l-ikklerjar u l-infrastrutturi tas-saldu tal-banek ċentrali fl-Unjoni.
- (16) Ir-Rakkomandazzjonijiet tal-BERS huma ppubblikati wara li l-Kunsill ikun gie informat bl-intenzjoni tal-Bord Generali li jagħmel dan u wara li l-Kunsill ikun inghata oppurtunità biex jirreagixxi,

ADOTTA DIN IR-RAKKOMANDAZZJONI:

TAQSIMA 1

RAKKOMANDAZZJONIJIET

Rakkomandazzjoni A – Definizzjoni tal-għanijiet intermedji

Huwa rakkomandat illi l-awtoritajiet makroprudenzjali nazzjonali:

- (1) jiddefinixxu u jsegwu għanijiet intermedji ta' politika makroprudenzjali għas-sistema finanzjarja nazzjonali rispettiva tagħhom kollha. Dawn l-għanijiet intermedji għandhom iservu ta' speċifikazzjonijiet operattivi għall-għan aħhari tal-politika makroprudenzjali, li huwa li tikkontribwixxi għall-harsien tas-sistema finanzjarja kollha, inkluż billi tissahħah ir-resistenza tas-sistema finanzjarja u titnaqqas l-akkumulazzjoni ta' riskji sistemici, biex b'hekk jiġi żgurat kontribut sostenibbli tas-settur finanzjarju għat-tkabbir ekonomiku. Dan jimplika, *inter alia*, ir-rilaxx ta' strumenti li qabel kienu jintużaw biex jirrestringu l-pożizzjoni tal-politika makroprudenzjali;
- (2) dawn l-għanijiet intermedji għandhom jinkludu:
- (a) il-mitigazzjoni u l-prevenzjoni ta' zieda eċċessiva fil-kreditu u l-leverage;
- (b) il-mitigazzjoni u l-prevenzjoni ta' diskrepanza eċċessiva fil-maturità u ta' nuqqas ta' likwidità fis-swieq;
- (c) il-limitazzjoni tal-konċentrazzjonijiet ta' skoperturi diretti u indiretti;
- (d) il-limitazzjoni tal-impatt sistemiku ta' incentivi mhux allineati bil-hsieb li jitnaqqas il-periklu morali;
- (e) it-tiżiħ tar-resistenza tal-infrastrutturi finanzjarji;
- (3) jevalwaw il-htieġa għal aktar għanijiet intermedji fuq il-bażi ta' nuqqasijiet fis-suq sottostanti u l-karatteristiċi strutturali speċifiċi tal-pajjiż u/jew tas-sistema finanzjarja tal-Unjoni li jistgħu jwasslu għal riskju sistemiku.

Rakkomandazzjoni B – Għażla ta' strumenti makroprudenzjali

Huwa rakkomandat illi l-Istati Membri:

- (1) jevalwaw, f'kooperazzjoni mal-awtoritajiet makroprudenzjali, jekk l-istrumenti makroprudenzjali, preżentement taħt il-kontroll dirett jew is-setgħat ta' rakkomandazzjoni ta' dawn tal-aħhar, humiex suffiċjenti biex isegwu b'mod effettiv u effiċjenti l-għan aħhari tal-politika makroprudenzjali, stabbilit taħt ir-Rakkomandazzjoni BERS/2011/3, kif ukoll l-għanijiet intermedji tagħhom kif definit skont ir-rakkomandazzjoni A. L-evalwazzjoni għandha tqis illi l-awtoritajiet makroprudenzjali għandhom ikollhom taħt il-kontroll dirett tagħhom jew is-setgħat ta' rakkomandazzjoni tal-anqas strument makroprudenzjali wiehed għal kull għan intermedju tal-politika makroprudenzjali, għalkemm jista' jkun meħtieġ aktar minn strument wiehed;
- (2) jekk l-evalwazzjoni tindika illi l-istrumenti disponibbli mhumiex suffiċjenti, iqisu, f'kooperazzjoni mal-awtoritajiet makroprudenzjali, strumenti makroprudenzjali addizzjonali li għandhom jiġu taħt il-kontroll dirett jew is-setgħat ta' rakkomandazzjoni ta' dawn tal-aħhar. Għal dan l-iskop, qed tiġi ssuġġerita lista indikattiva ta' strumenti għall-kunsiderazzjoni fit-Tabella 1 hawn taħt:

Tabella 1

Lista indikattiva ta' strumenti makroprudenzjali

1. Mitigazzjoni u prevenzjoni ta' zieda eċċessiva fil-kreditu u l-leverage

Bafer kontroċikliku tal-kapital

Rekwiziti settorjali tal-kapital (inkluż fi hdan is-sistema finanzjarja)

Proporzjon tal-leverage makroprudenzjali

Rekwiziti *loan-to-value* (LTV)

Rekwiziti *loan-to-income* / *debt (service)-to-income* (LTI)

2. Mitigazzjoni u prevenzjoni ta' diskrepanza eċċessiva fil-maturità u ta' nuqqas ta' likwidità fis-swieq

Aġġustament makroprudenzjali għall-proporzjon ta' likwidità (eż. proporzjon ta' kopertura tal-likwidità)

Restrizzjonijiet makroprudenzjali fuq is-sorsi ta' finanzjament (eż. proporzjon nett ta' finanzjament stabbli)

Limitu makroprudenzjali mhux ippeżat għal finanzjament inqas stabbli (eż. proporzjon *loan-to-deposit*)

Rekwiziti ta' margni u telf impost

3. Limitazzjoni tal-konċentrazzjonijiet ta' skoperturi diretti u indiretti

Restrizzjonijiet fuq skoperturi kbar

Rekwizit tal-ikklerjar mill-kontropartijiet ċentrali (CCP)

4. Limitazzjoni tal-impatt sistemiku ta' incentivi mhux allineati bil-hsieb li jitnaqqas il-periklu morali

Hlasijiet żejda fuq il-kapital tas-SIFI

5. Tishih tar-reżiljenza tal-infrastrutturi finanzjarji

Rekwiziti ta' margni u ta' telf impost fuq l-ikklerjar mis-CCP

Titjib fid-divulgazzjoni

Bafer għar-riskju sistemiku strutturali

(3) B'konformità mal-paragrafi 1 u 2, jagħzlu strumenti makroprudenzjali addizzjonali, billi jqisu:

(a) l-effettività u l-effiċjenza tagħhom biex jiksbu kull wiehed mill-għanijiet intermedji fil-ġurisdizzjonijiet rispettivi tagħhom, skont ir-rakkomandazzjoni A;

(b) il-kapaċità tagħhom biex jindirizzaw id-dimensjoni strutturali u ċiklika tar-riskji sistemici fil-ġurisdizzjonijiet rispettivi tagħhom;

(4) minbarra l-għażla tal-istrumenti makroprudenzjali, jiżguraw illi l-awtoritajiet makroprudenzjali jiġu involuti fit-tfassil u li jikkontribwixxu għall-implimentazzjoni nazzjonali ta':

(a) reġimi għall-irkupru u r-riżoluzzjoni ta' istituzzjonijiet finanzjarji bankarji u mhux bankarji;

(b) skemi ta' garanzija tad-depożiti;

(5) jistabbilixxu qafas legali li jippermetti li l-awtoritajiet makroprudenzjali jzommu l-kontroll dirett jew is-setgħat ta' rakkomandazzjoni fuq l-istrumenti makroprudenzjali magħżulin bis-sahha ta' din ir-Rakkomandazzjoni.

Rakkomandazzjoni Ċ – Strategija ta' politika

Huwa rakkomandat illi l-awtoritajiet makroprudenzjali nazzjonali:

(1) jiddefinixxu strategija ta' politika li

(a) torbot l-għan aħhari tal-politika makroprudenzjali mal-għanijiet intermedji u mal-istrumenti makroprudenzjali taht il-kontroll dirett jew is-setgħat ta' rakkomandazzjoni tagħhom;

(b) tistabbilixxi qafas b'sahhtu għall-applikazzjoni ta' strumenti taht il-kontroll dirett tagħhom jew setgħat ta'

rakkomandazzjoni biex isegwu l-għanijiet aħharin u intermedji tal-politika makroprudenzjali. Dan għandu jinkludi indikaturi xierqa għall-monitoraġġ ta' riskji sistemici u li jggwidaw deċizzjonijiet dwar l-applikazzjoni, id-deattivazzjoni jew l-ikkalibrar ta' strumenti makroprudenzjali li jvarjaw maż-żmien kif ukoll mekkaniżmu ta' koordinazzjoni xieraq mal-awtoritajiet relevanti fil-livell nazzjonali;

(c) tkabbar it-trasparenza u responsabbiltà tal-politika makroprudenzjali;

(2) ttwettaq aktar analizi, fuq il-bażi tal-applikazzjoni Prattika ta' strumenti makroprudenzjali, sabiex issaħħah l-istrategija tal-politika makroprudenzjali, inkluż dwar:

(a) strumenti mhux stabbiliti fil-legiżlazzjoni tal-Unjoni, pereżempju rekwiziti *loan-to-value* u *loan-to-income*, u strumenti li jipprevjenu jew inaqqsu d-diskrepanzi eċċessivi fil-maturità u n-nuqqas ta' likwidità fis-suq;

(b) il-mekkaniżmu ta' trażmissjoni ta' strumenti kif ukoll dwar l-identifikazzjoni ta' indikaturi li jistgħu jinformaw deċizzjonijiet dwar l-applikazzjoni, id-deattivazzjoni jew l-ikkalibrar tagħhom.

(3) mingħajr hsara għad-dispożizzjonijiet relevanti tal-legiżlazzjoni tal-Unjoni, jinformaw lill-BERS qabel l-applikazzjoni ta' strumenti makroprudenzjali fil-livell nazzjonali jekk ikunu mistennija effetti transkonfinali sinifikanti fuq Stati Membri oħra jew fuq is-suq uniku.

Rakkomandazzjoni D – Valutazzjoni perjodika ta' għanijiet intermedji u strumenti

Huwa rakkomandat illi l-awtoritajiet makroprudenzjali nazzjonali:

(1) jevalwaw perjodikament l-adegwatezza tal-għanijiet intermedji definiti skont ir-rakkomandazzjoni A, minhabba l-esperjenza miksuba fit-thaddim tal-qafas tal-politika makroprudenzjali, l-iżviluppi strutturali fis-sistema finanzjarja u l-evoluzzjoni ta' tipi godda ta' riskji sistemici;

(2) jirrevedu perjodikament l-effettività u l-effiċjenza tal-istrumenti makroprudenzjali magħżulin skont ir-rakkomandazzjoni B, fil-kisba tal-għanijiet aħharin u intermedji tal-politika makroprudenzjali;

(3) jekk iggarantiti mill-analizi taht il-paragrafu 1, jaġġustaw isett ta' għanijiet intermedji kull meta jkun neċessarju u, b'mod partikolari, fil-każ tal-evoluzzjoni ta' riskji godda għall-istabbiltà finanzjarja li ma jstgħux jiġu indirizzati biżżejjed fi hdan il-qafas eżistenti;

(4) jinformaw l-awtorità relevanti fl-Istat Membru tagħhom, sabiex jitwaqqaf il-qafas legali xieraq, f'każ li strumenti makroprudenzjali oħra jitqiesu neċessarji;

(5) jirrapportaw lill-BERS kull bidla fis-sett ta' ghanijiet intermedji u strumenti makroprudenzjali illi huma taht il-kontroll dirett jew is-setghat ta' rakkomandazzjoni taghhom u l-analizi sottostanti li tappogġa din il-bidla.

Rakkomandazzjoni E – Suq uniku u legġilazzjoni tal-Unjoni

Il-Kummissjoni hija rakkomandata, fil-qafas tar-reviżjonijiet għal-legġilazzjoni tal-Unjoni li ġejjin, biex:

- (1) tikkunsidra l-htieġa li jiġi stabbilit sett koerenti ta' strumenti makroprudenzjali li jeffettwaw is-sistema finanzjarja, inkluż it-tipi kollha ta' intermedjarji finanzjarji, swieq, prodotti u infrastrutturi tas-suq;
- (2) tiżgura illi l-mekkanizmi adottati jippermettu lill istituzzjonijiet tal-Unjoni u lill-Istati Membri biex jinteragixxu b'mod effiċjenti u jistabbilixxu livell ta' flessibilità għall-awtoritajiet makroprudenzjali sabiex jattivaw dawk l-istrumenti makroprudenzjali kull meta jkun mehtieġ, filwaqt illi jippreżervaw is-suq uniku.

TAQSIMA 2

IMPLIMENTAZZJONI

1. Interpretazzjoni

1. Għall-finijiet ta' din ir-Rakkomandazzjoni, japplikaw id-definizzjonijiet li ġejjin:
 - (a) "sistema finanzjarja" tfisser sistema finanzjarja kif iddefinita fir-Regolament (UE) Nru 1092/2010;
 - (b) "awtorità makroprudenzjali" tfisser awtoritajiet makroprudenzjali bl-ghanijiet, l-arranġamenti, is-setghat, ir-rekwiziti ta' responsabbiltà u karatteristiċi oħra stipulati fir-Rakkomandazzjoni BERS/2011/3.
 - (c) "kontroll dirett" tfisser kapaċità reali u effettiva li jiġu imposti jew modifikati, fejn mehtieġ sabiex jinkiseb għan aħhari jew intermedju, strumenti makroprudenzjali fuq l-istrumenti finanzjarji li huma fil-firxa tal-azzjoni tal-awtorità makroprudenzjali korrispondenti;
 - (d) "setghat ta' rakkomandazzjoni" tfisser il-kapaċità li permezz ta' rakkomandazzjoni tiġi ggwidata l-applikazzjoni ta' strumenti makroprudenzjali, fejn mehtieġ biex jinkiseb għan aħhari jew intermedju;
 - (e) "dimensjoni strutturali tar-riskju sistemiku" tfisser id-distribuzzjoni ta' riskji fis-settur finanzjarju;
 - (f) "dimensjoni ciklika tar-riskju sistemiku" tfisser il-bidliet tar-riskju sistemiku tul iż-żmien, li joriġinaw mit-tendenza tal-istituzzjonijiet finanzjarji li jassumu riskji eċċessivi fi żmien tajjeb u juru biża' eċċessiva mir-riskju fi żmien hażin;
 - (g) "effettività tal-istrument" tfisser il-grad sa fejn l-istrument jista' jindirizza nuqqasijiet fis-suq u jikseb l-ghanijiet aħharin u intermedji;
 - (h) "effiċjenza tal-istrument" tfisser il-potenzjal tal-istrument biex jikseb l-ghanijiet aħharin u intermedji b'kost minimu.

2. L-Anness jiffirma parti integrali ta' din ir-Rakkomandazzjoni. F'każ ta' kunflitt bejn it-test ewlieni u l-Anness, jipprevali t-test ewlieni.

2. Kriterji għall-implimentazzjoni

1. Il-kriterji li ġejjin japplikaw għall-implimentazzjoni ta' din ir-Rakkomandazzjoni:
 - (a) l-arbitrage regolatorju għandu jiġi evitat;
 - (b) għandha tinghata l-kunsiderazzjoni dovuta lill-prinċipju ta' proporzjonalità fl-implimentazzjoni, b'referenza għar-relevanza sistemika differenti tal-istituzzjonijiet finanzjarji, għas-sistemi istituzzjonali differenti u billi jiġu kkunsidrati l-ghan u l-kontenut ta' kull rakkomandazzjoni.
2. L-indirizzati huma mitluba jikkomunikaw l-azzjonijiet mehuda bhala twegiba għal din ir-Rakkomandazzjoni, jew jiġġustifikaw b'mod adegwat in-nuqqas ta' azzjoni. Bhala minimu r-rapporti għandhom jinkludu:
 - (a) informazzjoni dwar is-sustanza u l-kronologija tal-azzjonijiet mehuda;
 - (b) evalwazzjoni tal-funzjonament tal-azzjonijiet mehuda, mill-perspettiva tal-ghanijiet ta' din ir-Rakkomandazzjoni;
 - (c) ġustifikazzjoni dettaljata ta' kull nuqqas ta' azzjoni jew devjazzjoni minn din ir-Rakkomandazzjoni, inkluż kull dewmien.

3. Aktar informazzjoni dwar il-karatteristiċi u l-partikolaritajiet ta' kull wiehed mill-ghanijiet intermedji tista' tinstab fl-Anness ta' din ir-Rakkomandazzjoni, flimkien ma' lista indikattiva ta' strumenti makroprudenzjali biex jitwettqu għanijiet intermedji. L-Anness jista' jassisti lill-indirizzati fl-għażla ta' strumenti makroprudenzjali kif ukoll fit-thejjija tal-istrateġika tal-politika għall-applikazzjoni taghhom.

3. Skeda ta' żmien għas-segwitu

1. L-indirizzati huma mitluba jikkomunikaw l-azzjonijiet mehuda bhala twegiba għal din ir-Rakkomandazzjoni, jew jiġġustifikaw b'mod adegwat in-nuqqas ta' azzjoni, kif speċifikat fil-paragrafi li ġejjin:
 - (a) rakkomandazzjonijiet A u B – sal-31 ta' Diċembru 2014, l-indirizzati huma mitlubin jikkomunikaw rapport lill-BERS, lill-Awtorità Bankarja Ewropea (ABE) u lill-Kunsill li jispjega l-miżuri mehudin sabiex jikkonformaw mal-kontenut ta' rakkomandazzjonijiet A u B. L-Istati Membri jistgħu jirrapportaw il-miżuri mehudin fir-rigward tar-rakkomandazzjoni B permezz tal-awtoritajiet makroprudenzjali taghhom;
 - (b) rakkomandazzjoni C – sal-31 ta' Diċembru 2015, l-awtoritajiet makroprudenzjali huma mitlubin jikkomunikaw rapport lill-BERS, lill-ABE u lill-Kunsill li jispjega l-miżuri mehudin sabiex jikkonformaw mal-kontenut ta' rakkomandazzjoni C(1). Rakkomandazzjonijiet C(2) u C(3) ma jehtigux skadenza speċifika għar-rapportar. Informazzjoni mogħtija minn awtoritajiet makroprudenzjali lill-BERS taht ir-rakkomandazzjoni C(3) għandhom isiru disponibbli bi preavviz raġjonevoli;

- (c) rakkomandazzjoni D – rakkomandazzjoni D ma tehtiegx skadenza ghar-rapportar unika. Jekk ikun hemm bidla fl-ghanijiet intermedji u l-istrumenti taht il-kontroll dirett jew is-setghat ta' rakkomandazzjoni tal-awtoritajiet makroprudenzjali, huma mitluba jikkonsenjaw rapport dwar dan lill-BERS fi zmien adegwat, skont ir-rakkomandazzjoni D(5);
- (d) rakkomandazzjoni E – rakkomandazzjoni E ma tehtiegx skadenza ghar-rapportar speċifika. Il-Kummissjoni tikkonsenja rapport lill-BERS fuq bażi biennali dwar il-mod li bih l-ghanijiet tal-politika makroprudenzjali jiġu inklużi fit-thejija tal-leġizlazzjoni finanzjarja. L-ewwel rapport ghandu jiġi kkonsenjat sal-31 ta' Diċembru 2014.
2. Il-Bord Ġenerali jista' jestendi l-iskadenzi stipulati fil-paragrafi preċedenti fejn ikunu neċessarji inizjattivi leġizlattivi għal konformità ma' rakkomandazzjoni waħda jew aktar.
- 4. Monitoraġġ u evalwazzjoni**
1. Is-Segretarjat tal-BERS:
- (a) jassisti lill-indirizzati, inkluż billi jiffacilita r-rapportaġġ ikkoordinat, jipprovi mudelli rilevanti u jippreċiża fejn ikun mehtieg il-modalitajiet u l-kronoloġija għas-segwitu;
- (b) jivverifika s-segwitu mill-indirizzati, inkluż billi jassistihom fuq talba tagħhom, u jirrapporta dwar is-segwitu lill-Bord Ġenerali permezz tal-Kumitat ta' Tmexxija.

2. Il-Bord Ġenerali jivvaluta l-azzjonijiet u l-ġustifikazzjonijiet irrapportati mill-indirizzati u, fejn xieraq, jiddeċiedi jekk din ir-rakkomandazzjoni għetx segwita u jekk l-indirizzati jkunux naqsu milli jiġġustifikaw b'mod adegwat in-nuqqas ta' azzjoni min-naħa tagħhom.

TAQSIMA 3

DISPOŻIZZJONIJIET FINALI

1. **Gwida tal-BERS dwar l-applikazzjoni tal-istrumenti makroprudenzjali**

Il-BERS jista' jiġġwida lill-awtoritajiet makroprudenzjali dwar kif l-istrumenti makroprudenzjali jistgħu jiġu implimentati u applikati b'mod aħjar, permezz ta' rakkomandazzjonijiet bis-saħħa tal-Artikolu 16 tar-Regolament (UE) Nru 1092/2010. Dan jista' tinkludi indikaturi li jiġġwidaw l-applikazzjoni ta' strumenti makroprudenzjali.

2. **Riforma futura tal-ghodda makroprudenzjali**

Fil-futur, il-BERS jista' jikkunsidra li jespandi s-sett indikattivi ta' strumenti makroprudenzjali li jinsabu f'din ir-Rakkomandazzjoni, permezz ta' rakkomandazzjoni bis-saħħa tal-Artikolu 16 tar-Regolament (UE) Nru 1092/2010.

Magħmula fi Frankfurt am Main, l-4 ta' April 2013.

Il-President tal-BERS

Mario DRAGHI

ANNEX GHAR-RAKKOMANDAZZJONI DWAR L-GHANIJJET INTERMEDJI U L-ISTRUMENTI TAL-POLITIKA MAKROPRUDENZJALI

1. Dahla

L-awtoritajiet makroprudenzjali ġew stabbiliti, jew qeghdin jiġu stabbiliti, fil-biċċa l-kbira tal-Istati Membri tal-Unjoni Ewropea. Il-pass li jmiss biex il-politika makroprudenzjali ssir operattiva huwa l-ghażla ta' strumenti effettivi u effiċjenti tal-politika makroprudenzjali li jevitaw jew itaffu r-riskji sistemici fis-sistema finanzjarja kollha kemm hi. Dan l-Anness jipprezenta qafas għal din l-ghażla.

Ir-Rakkomandazzjoni tal-Bord Ewropew dwar ir-Riskju Sistemiku (BERS) dwar il-mandat makroprudenzjali tal-awtoritajiet nazzjonali⁽¹⁾ tirreferi għall-identifikazzjoni ta' ghanijiet intermedji tal-politika bħala "speċifikazzjonijiet operattivi tal-ghan ahhari". L-identifikazzjoni tal-ghanijiet intermedji tagħmel il-politika makroprudenzjali aktar operattiva, aktar trasparenti u aktar gustifikabbli, u tipprovdi bażi ekonomika għall-ghażla tal-istrumenti. Il-qafas ipprezentat f'dan l-Anness għalhekk huwa bbażat fuq sett ta' ghanijiet intermedji li ġew identifikati minn qabel u li għandhom firxa wiesgħa. Il-qafas ifisser bid-dettalji kif strumenti indikattivi jistgħu jgħinu biex jintlaħqu dawk l-ghanijiet intermedji u liema indikaturi jkunu sinjal biex dawn jiġu attivati jew ma jibqgħux attivati. L-Anness fi h ukoll tagħrif dwar il-baži legali tal-istrumenti individwali. Fil-gejjieni, il-leġizlazzjoni tal-Unjoni Ewropea hija mistennija tipprovdi bażi legali komuni għal uħud minn dawn l-istrumenti.

Meta japplikaw il-qafas, l-awtoritajiet makroprudenzjali għandhom jiehdu bħala l-punt tat-tluq ir-riskji għall-istabbiltà finanzjarja fil-livell nazzjonali. Dawn ir-riskji jistgħu jkunu differenti minn pajjiż għall-iehor minhabba l-karatteristiċi differenti tas-sistemi finanzjarji u taċ-ċikli finanzjarji fil-pajjiżi tal-Unjoni Ewropea. Minhabba f'dan u minhabba l-fatt li l-politika makroprudenzjali tinsab ffazi bikrija ta' żvilupp, jistgħu jintgħazlu strumenti differenti fi Stati Membri differenti. Fl-istess hin, il-fatt li s-swieq finanzjarji fl-Unjoni Ewropea huma integrati ferm ukoll jitlob approċċ koordinat. Il-kordinazzjoni tista' ssahħah l-effikaċja u l-effiċjenza tal-politika makroprudenzjali billi tillimita l-firxa tal-arbitraġġ u t-tixrid negattiv. Hija essenzjali wkoll biex jiġi internalizzat it-tixrid pożittiv u negattiv lejn is-sistemi finanzjarji u l-ekonomiji ta' Stati Membri oħra u biex jithares il-funzjonament tas-suq uniku. Filwaqt li maż-żmien wiehed jistenna li jkun hemm konverġenza akbar fl-Unjoni Ewropea kollha dwar l-istrumenti makroprudenzjali, jehtieg li l-applikazzjoni tal-istrumenti titfassal għal ċikli finanzjarji diverġenti u riskji eteroġeni.

Dan l-Anness huwa mfassal kif jidher hawn taht:

- Taqsima 2 tidentifika l-ghanijiet intermedji tal-politika makroprudenzjali u torbothom man-nuqqasijiet bażiċi tas-swieq li jitqiesu l-aktar rilevanti għall-politika makroprudenzjali.
- Taqsima 3 tissuggerixxi l-kriterji għall-ghażla tal-istrumenti makroprudenzjali u tipprovdi harsa ġenerali lejn l-ghanijiet intermedji u l-istrumenti makroprudenzjali indikattivi.
- Żieda 1 tipprovdi analiżi tal-istrumenti makroprudenzjali individwali u Żieda 2 fiha diskussjoni dwar l-elementi makroprudenzjali tal-assigurazzjoni.

2. Identifikazzjoni tal-ghanijiet intermedji

Ir-Rakkomandazzjoni tal-BERS dwar il-mandat makroprudenzjali tal-awtoritajiet nazzjonali titlob lill-Istati Membri "jispeċifikaw illi l-ghan ahhari tal-politika makroprudenzjali huwa li jikkontribwixxi għall-harsien tal-istabbiltà tas-sistema finanzjarja kollha, inkluż billi tissahħah ir-reżistenza tas-sistema finanzjarja u titnaqqas l-akkumulazzjoni ta' riskji sistemici, biex b'hekk jiġi żgurat kontribut sostenibbli tas-settur finanzjarju lit-tkabbir tal-ekonomija".

L-istudji rilevanti jikklassifikaw ir-riskju sistemiku f'żewġ dimensjonijiet: strutturali u ċikliku. Id-**dimensjoni strutturali** għandha x'taqsam mad-distribuzzjoni tar-riskju fis-sistema finanzjarja kollha. Id-**dimensjoni ċiklika** għandha x'taqsam mat-tendenza tal-banek li jassumu riskju eċċessiv fi żmien tajjeb u juru biża' eċċessiv mir-riskju fi żmien hażin. Filwaqt li huwa utli li jitqiesu d-dimensjonijiet strutturali u ċiklika għall-iskop ta' identifikazzjoni ta' xi jwassal għar-riskju sistemiku u l-istrumenti korrispondenti, huwa diffiċli tagħmel distinzjoni ċara bejn iż-żewġ dimensjonijiet minhabba li huma marbutin mill-qrib.

L-identifikazzjoni tal-ghanijiet intermedji skont in-nuqqasijiet speċifiċi tas-swieq dokumentati fil-pubblikazzjonijiet tista' tippermetti klassifikazzjoni aktar ċara tal-istrumenti makroprudenzjali, tiżgura bażi ekonomika għall-kalibrizzjoni u l-użu ta' dawn l-istrumenti u ssahħah ir-responsabbiltà tal-awtoritajiet makroprudenzjali. Fil-prattika, l-istrumenti makroprudenzjali diġà sikwit jintrabtu mal-ghanijiet intermedji. Hekk, il-bafer kontroċikliku għandu l-ghan li jtaffi r-riskju sistemiku marbut ma' żieda eċċessiva fil-kreditu. Biex jiffirma opinjoni shiha dwar l-ghanijiet intermedji, dan l-Anness juża l-pubblikazzjonijiet għall-identifikazzjoni tan-nuqqasijiet tas-swieq li huma rilevanti għall-politika makroprudenzjali u mbagħad jgħaqqadhom mal-ghanijiet individwali (ara Tabella 1)⁽²⁾.

⁽¹⁾ BERS/2011/3, http://www.esrb.europa.eu/pub/pdf/recommendations/2011/ESRB_2011_3.mt.pdf

⁽²⁾ Il-materjal huwa kbir wisq biex jingabar hawn fil-qosor. Ara, pereżempju, Brunnermeier, M., Crockett, A., Goodhart, C., Persaud, A. u Shin, H. (2009), "The Fundamental Principles of Financial Regulation", *Geneva Report on the World Economy* 11, ICBM, Ginevra, u CEPR, Londra; Gorton, G. u He, P. (2008), "Bank Credit Cycles", *Review of Economic Studies* 75(4), pp. 1181-1214, Blackwell Publishing; Bank of England (2009), "The Role of Macro-prudential Policy", A Discussion Paper; Bank of England, (2011), "Instruments of macro-prudential policy", A Discussion Paper; Hellwig, M. (1995), "Systemic aspects of risk management in banking and finance", *Schweizerische Zeitschrift für Volkswirtschaft und Statistik*, 131, pp. 723-737; Acharya, V.V. (2009), "A Theory of Systemic Risk and Design of Prudential Bank Regulation", *Journal of Financial Stability*, 5(3), pp. 224-255; Hanson, S., Kashyap, A. u Stein, J. (2011), "A Macro-prudential Approach to Financial Regulation", *Journal of Economic Perspectives* 25, pp. 3-28; Longworth, D. (2011), "A Survey of Macro-prudential Policy Issues", Mimeo, Carleton University.

L-ewwel għan intermedju huwa l-mitigazzjoni u l-prevenzjoni ta' **zieda eċċessiva fil-kreditu u l-leverage**. Iż-zieda eċċessiva fil-kreditu għet identifikata bħala wahda mill-kawzi ewlenin tal-kriżijiet finanzjarji, fejn il-leverage jaġixxi bħala mezz ta' amplifikazzjoni. Il-kuntrastr bejn l-impatt tal-kollas tal-bużżeġa "dot-com", li kienet iffinanzjata fil-biċċa l-kbira mill-ekwitajiet, u t-tifqigh tal-bużżeġa tal-ipoteki *subprime*, ikkawżata mill-kreditu, turi ċar l-importanza tal-leverage. F'dan ir-rigward, tista' ssir distinzjoni bejn il-leverage fi hdan is-sistema finanzjarja u dak bejn l-istituzzjonijiet finanzjarji u s-selliefa tal-ekonomija reali (i.e. bl-innettjar tal-klejms fi hdan is-sistema finanzjarja). Il-politika makroprudenzjali tista' tindirizza t-tehid eċċessiv tar-riskji fi żmien tajjeb billi tissikka r-reqwiżiti tal-kapital u l-kollateral. Il-bafers mahluqa fi żmien tajjeb jistgħu jiġu rilaxxati fi żmien hażin biex jassorbu t-telf, itaffu l-htieġa ta' *deleveraging* u jevitaw l-azzjonijiet fuq il-banek, filwaqt li jsostnu l-estensjoni tal-kreditu għas-sostenn tat-tkabbir ekonomiku.

Tabella 1

Għanijiet intermedji tal-politika makroprudenzjali u n-nuqqasijiet relatati tas-swieq

Għan intermedju	Nuqqasijiet bażiċi tas-swieq
Mitigazzjoni u prevenzjoni ta' zieda eċċessiva fil-kreditu u l-leverage	<p>Esternalitajiet tal-kriżi tal-kreditu: Issikkar f'daqqa tal-kundizzjonijiet meħtieġa biex jinkiseb self, li jwassal għal tnaqqis fid-disponibbiltà tal-kreditu għas-settur mhux finanzjarju.</p> <p>It-tehid endoġenu tar-riskji: Incentivi li waqt <i>boom</i> jiġġeneraw it-tehid eċċessiv ta' riskji u, fil-każ tal-banek, deterjorament fl-istandards tal-ghoti ta' self. Tifsiriet għal dan jinkludu l-kompetenza dwar is-sinjali, il-pressjonijiet fis-suq biex jiżdedu r-redditi jew l-interazzjoni strategika bejn l-istituzzjonijiet.</p> <p>Illużjoni tar-riskji: Kalkoli hżiena kollettivi tar-riskji marbuta ma' memorja qasira u n-nuqqas ta' frekwenza tal-kriżijiet finanzjarji.</p> <p>Azzjonijiet fuq il-banek: L-irtirar ta' finanzjament bl-ingrossa jew bl-imnut fil-każ ta' insolvenza attwali jew perċepita.</p> <p>Esternalitajiet tal-interkonnnettività: Konsegwenzi kuntaġjużi tal-inċertezza dwar ġrajjet marbuta ma' istituzzjoni jew fi hdan suq.</p>
Mitigazzjoni u prevenzjoni ta' diskrepanza eċċessiva fil-maturità u ta' nuqqas ta' likwidità fis-swieq	<p>Esternalitajiet ta' <i>fire sales</i>: Dawn jiġu mill-bejgħ sfurzat tal-assi minhabba d-diskrepanzi eċċessivi bejn l-assi u l-obbligazzjonijiet. Dan jista' jwassal għal spirall tal-likwidità fejn il-prezzijiet tal-assi li jkunu qegħdin jonqsu jgħibu magħhom aktar bejgħ, <i>deleveraging</i> u tixrid lejn istituzzjonijiet finanzjarji li jkollhom kategoriji simili ta' assi.</p> <p>Azzjonijiet fuq il-banek</p> <p>Nuqqas ta' likwidità fis-swieq: L-ixxuttar tas-swieq interbankarji jew kapitali minhabba t-telf generali ta' fiduċja jew aspettattivi pessimisti ferm.</p>
Limitazzjoni tal-koncentrazzjonijiet ta' skoperturi diretti u indiretti	<p>Esternalitajiet tal-interkonnnettività</p> <p>Esternalitajiet ta' <i>fire sales</i>: (hawnhekk) jiġu mill-bejgħ sfurzat tal-assi bi prezz hażin minhabba d-distribuzzjoni tal-iskoperturi fis-sistema finanzjarja.</p>
Limitazzjoni tal-impatt sistemiku ta' incentivi hżiena biex jitnaqqas il-periklu morali	<p>Periklu morali u "il-kbir ma jstax ifalli": It-tehid eċċessiv ta' riskji marbut mal-aspettattivi ta' salvataġġ (<i>bail-out</i>) minhabba r-rilevanza perċepita tas-sistema min-naha ta' istituzzjoni individwali.</p>
Tisħih tar-reżistenza tal-infras-trutturi finanzjarji	<p>Esternalitajiet tal-interkonnnettività</p> <p>Esternalitajiet ta' <i>fire sales</i></p> <p>Illużjoni tar-riskji</p> <p>Kuntratti mhux kompleti: Strutturi ta' kumpens li jipprovdu incentivi għal imġiba riskjuża.</p>

It-tieni għan intermedju għandu x'jaqsam mad-**diskrepanza** eċċessiva **fil-maturità**, i.e. kemm l-assi għal żmien fit-tul huma finanzjati b'obbligazzjonijiet għal żmien qasir. L-esperjenza turi li ċ-ċikli tal-kreditu jidentifikaw ruhhom ma' zieda fid-dipendenza minn finanzjament għal żmien qasir. Dan iżid ir-riskji għall-istabbiltà finanzjarja minhabba li tikber in-nuqqas ta' likwidità u jiżdedu l-*fire sales* u l-kontaġju. Dan l-għan intermedju jiffoka fuq il-**likwidità** tal-assi **fis-swieq** u fuq id-dipendenza mill-finanzjament għal żmien qasir, kif ukoll fuq l-asimmetriji fl-informazzjoni li jistgħu jorbtu l-kwistjonijiet ta' finanzjament mal-prezzijiet tal-assi. Biex tindirizza d-diskrepanzi fil-maturità, il-politika makroprudenzjali tista' titlob lill-banek jiffinanzjaw l-assi mhux likwidi tagħhom b'finanzjament stabbli u jkollhom assi likwidi ta' kwalità tajba hafna li jggarantixxu r-rifinanzjament tal-fondi għal żmien qasir. Dawn il-miżuri għandhom l-għan li jharsu l-banek minn nuqqas ta' likwidità fis-swieq u mill-pressjoni marbuta mal-*fire sales* kif ukoll minn azzjonijiet min-naħa tad-depożitanti u istituzzjonijiet finanzjarji oħra.

It-tielet għan intermedju huwa l-limitazzjoni tal-**konċentrazzjonijiet ta' koperturi diretti u indiretti**, filwaqt li jitqies il-livell tar-riskju tagħhom. Ir-riskju dirett ta' konċentrazzjoni jiġi minn skoperturi kbar għas-setturi mhux finanzjarji (e.g. is-suq tad-djar, l-istati) kif ukoll bejn is-setturi finanzjarji u/jew l-entitajiet finanzjarji. Barra dan, l-iskoperturi indiretti jibdeu fi hdan is-sistema minhabba l-interkonnnettività tal-istituzzjonijiet finanzjarji u l-konsegwenzi kultaġjuzi mill-iskoperturi komuni. L-iskoperturi kbar jistgħu jiġu limitati billi jiġu stabbiliti limiti għal setturi finanzjarji speċifiċi u (gruppi ta') kontropartijiet jew billi jiġu introdotti *circuit-breakers*, bħall-kontropartijiet centrali (CCP), li jgħinu biex inaqqsu l-effetti li jistgħu jsehhu f'sensiela (e.g. kontaġju u *fire sales*) minhabba inadempjenza mhux mistennija jew skoperturi komuni fl-istituzzjonijiet finanzjarji kollha.

Ir-raba' għan intermedju jipprova jillimita l-**impatt sistemiku ta' incentivi hżiena sabiex jitnaqqas il-periklu morali**. Dan jinvolvi t-tishih ta' istituzzjonijiet li huma sistemikament importanti, filwaqt li jiġu kontrobilanċjati l-effetti negattivi ta' garanzija impliċita min-naħa tal-gvern. Arrangamenti kredibbli għal likwidazzjoni u riżoluzzjoni ordinati huma wkoll fundamentali biex jiġi indirizzat il-periklu morali. Fl-aħhar, jistgħu jiġu applikati miżuri oħra, fosthom li l-partecipanti fis-swieq jintalbu jużaw flushom biex jixtru stokks fil-kumpaniji li jkunu qegħdin imexxu ("*keep skin in the game*") jew miżuri marbuta mar-rimunerazzjoni tal-amministrazzjoni.

Il-hames għan intermedju huwa **t-tishih tal-infrastrutturi finanzjarji**. Dan jista' jintlaħaq b'żewġ modi ewlenin: bl-indirizzar tal-esternalitajiet fi hdan l-infrastruttura tas-sistema finanzjarja⁽¹⁾ u bil-korrezzjoni tal-effetti tal-periklu morali li jistgħu joħorġu mill-organizzazzjoni tal-istituzzjoni. Fost dawn jista' jkun hemm is-sistemi legali, l-aġenziji ta' klasifikazzjoni tal-kreditu, l-iskemi ta' garanzija tad-depożiti u l-prattiki tas-suq.

3. Għażla tal-istrumenti makroprudenzjali

Wara li jiġu stabbiliti l-għanijiet intermedji tal-politika makroprudenzjali, il-pass li jmiss huwa l-għażla tal-istrumenti li jistgħu jintużaw biex jintlaħqu dawn l-għanijiet. L-istrumenti għandhom jintgħazlu skont l-**effikaċja** u l-**effiċjenza** tagħhom biex jilhqgħu l-għanijiet intermedji u finali.

L-**effikaċja** tikkonċerna sa liema grad jistgħu jiġu indirizzati n-nuqqasijiet tas-swieq u jintlaħqu l-għanijiet intermedji u finali. Bħala minimu, jinhtieg mill-inqas strument effikaċi wiehed għal kull għan intermedju ("ir-regola Tinbergen"). Fil-prattika, l-użu ta' numru ta' strumenti komplementari jista' jiġi ġustifikat, l-aktar jekk dan irazzon l-impatt tal-arbitraġġ regolatorju u l-inċertezza dwar il-mekkanizmu ta' trażmissjoni.

Konsiderazzjoni rilevanti f'dan ir-rigward hija kif il-**koordinazzjoni** tista' tintuza biex tevita l-arbitraġġ tal-linja politika: filwaqt li xi strumenti huma effikaċi meta jiġu applikati fil-livell tal-pajjiżi (e.g. limiti *loan-to-value* u *loan-to-income*), oħrajn jitolbu għall-inqas applikazzjoni fil-livell tal-Unjoni Ewropea (e.g. rekwiżiti tal-*margins* u l-*haircuts*, rekwiżit tal-ikklerjar mis-CCP). Filwaqt li l-biċċa l-kbira tal-istrumenti jkollhom xi effetti pożittivi meta jiġu applikati fil-livell tal-pajjiżi, xorta wahda jibbenefikaw mill-koordinazzjoni fl-Unjoni Ewropea kollha. Il-koordinazzjoni mhux biss ittejjeb l-effikaċja tal-istrumenti iżda wkoll tqis it-tixrid pożittiv u negattiv fis-sistemi finanzjarji ta' Stati Membri oħra kif ukoll thares il-funzjonament xieraq tas-suq uniku.

L-**effiċjenza** għandha x'taqsam mal-kisba tal-għanijiet bl-inqas spiża possibbli. Kwistjoni ewlenija hija l-kompromess bejn ir-reżistenza u t-tkabbir, billi t-tishih tar-reżistenza jinvolvi spiża. Dan ifisser li jiġu preferuti strumenti li jsostru t-tkabbir fit-tul filwaqt li jillimitaw ir-riskju sistemiku, u strumenti li jkollhom anqas impatt fuq strumenti oħra tal-politika.

Tabella 2 turi lista ta' strumenti makroprudenzjali indikattivi skont l-għanijiet intermedji⁽²⁾. Barra mill-istrumenti li jidhru f'Tabella 2, l-Istati Membri jistgħu jkun jridu jagħzlu strumenti li jindirizzaw bl-aħjar mod riskji speċifiċi għall-istabbiltà finanzjarja fil-livell nazzjonali. Barra dan, il-qafas tal-għanijiet u l-istrumenti għandu jkun sugġett għal evalwazzjoni minn żmien għal żmien u jirrifletti l-avvanzi fl-istat tal-għarfien dwar il-politika makroprudenzjali kif ukoll l-iżvilupp ta' sorsi godda ta' riskju sistemiku.

(1) Id-dmir ta' sorveljanza tal-banek centrali normalment jitqies element integrali tal-funzjoni tagħhom għall-garanzija tal-istabbiltà finanzjarja. Irrispettivament mill-arrangamenti istituzzjonali, l-awtorità makroprudenzjali għandha taħdem b'kooperazzjoni mill-qrib mal-awtorità inkarigata mis-sorveljanza tal-infrastruttura biex jintlaħaq dan l-għan intermedju.

(2) L-istrumenti jintgħazlu minn "lista twila" tal-istrumenti potenzjali kollha abbażi ta' analiżi tal-"gap" minn fuq għal isfel u ta' stħarriġ fost membri tal-Grupp ta' Hidma tal-BERS dwar l-istrumenti skont il-kriterji tal-għażla msemmija hawn fuq.

Tabella 2

Għanijiet intermedji u strumenti makroprudenzjali indikattivi**1. Mitigazzjoni u prevenzjoni ta' żieda eċċessiva fil-kreditu u l-leverage**

- Bafer kontroċikliku tal-kapital
- Rekwiziti settorjali tal-kapital (inkluż fi hdan is-sistema finanzjarja)
- Proporzjon tal-leverage makroprudenzjali
- Rekwiziti *loan-to-value* (LTV)
- Rekwiziti *loan-to-income/debt (service)-to-income* (LTI)

2. Mitigazzjoni u prevenzjoni ta' diskrepanza eċċessiva fil-maturità u ta' nuqqas ta' likwidità fis-swieg

- Aġġustament makroprudenzjali għall-proporzjon ta' likwidità (e.g. proporzjon ta' kopertura tal-likwidità)
- Restrizzjonijiet makroprudenzjali fuq is-sorsi ta' finanzjament (e.g. proporzjon nett ta' finanzjament stabbli)
- Limitu makroprudenzjali mhux ippeżat għal finanzjament inqas stabbli (e.g. proporzjon *loan-to-deposit*)
- Rekwiziti ta' *margins* u *haircuts*

3. Limitazzjoni tal-konċentrazzjonijiet ta' skoperturi diretti u indiretti

- Restrizzjonijiet fuq skoperturi kbar
- Rekwizit tal-ikklerjar mis-CCP

4. Limitazzjoni tal-impatt sistemiku ta' inċentivi hżiena biex jitnaqqas il-periklu morali

- Soprataxxa fuq il-kapital tal-istituzzjonijiet finanzjarji sistemikament importanti (SIFI)

5. Tishih tar-reżistenza tal-infrastrutturi finanzjarji

- Rekwiziti ta' *margins* u *haircuts* dwar l-ikklerjar mis-CCP
- Titjib fid-divulgazzjoni
- Bafer strutturali għar-riskju sistemiku

L-użu limitat tal-istrumenti makroprudenzjali jimpedixxi analiżi kwantitattiva b'saħħha tal-**effikaċja u l-effiċjenza** tagħhom. Kollox ma' kollox l-evidenza miġbura mill-esperjenza fil-livell nazzjonali hija limitata. Madankollu l-analiżi tat-trażmissjoni u l-applikazzjoni Prattika tal-istrumenti preżentata f'Zieda 1 tindika li l-għarfien huwa aktar avvanzat fir-rigward ta' ċerti strumenti (e.g. strumenti bbażati fuq il-kapital, limiti għal skoperturi kbar, limiti LTV/LTI) milli fir-rigward ta' oħrajn (e.g. rekwiziti ta' *margins* u *haircuts*, rekwizit tal-ikklerjar mis-CCP). Il-mezzi ta' trażmissjoni differenti u l-ambitu tal-applikazzjoni tal-istrumenti jostnu l-possibbiltà ta' **komplementarjetajiet**. Hekk, l-istrumenti bbażati fuq il-kapital (li jaffettwaw il-prezzijiet tal-assi) u l-limiti LTV/LTI (li jllimitaw il-kwantità ta' servizzi finanzjarji) jistgħu jintużaw b'mod parallel biex jllimitaw żieda eċċessiva fil-kreditu. Ir-restrizzjonijiet fuq skoperturi kbar u r-rekwiziti tal-ikklerjar mis-CCP jistgħu wkoll jiġu applikati kontemporanjament, billi l-għan tagħhom huwa li jikkontrollaw ir-riskju tal-kontroparti ftipi differenti ta' tranżazzjonijiet. Barra l-istrumenti li jidhru f'Tabella 2, l-awtoritajiet makroprudenzjali għandhom ikunu involuti fit-tfassil u l-implimentazzjoni tal-pjanijiet ta' rkupru u riżoluzzjoni u l-iskemi ta' garanziji tad-depożiti, minhabba l-implikazzjonijiet tagħhom biex is-sistema finanzjarja tiffunzjona tajjeb. Filwaqt li xi strumenti speċifiċi mniżżla f'Tabella 2 tfasslu l-aktar għas-settur bankarju, dawn jistgħu jiġu applikati għal setturi oħra. F'Zieda 2 hemm diskussjoni dwar is-sehem li jista' jkollha l-politika makroprudenzjali fl-assigurazzjoni.

Fl-aħhar, fir-rigward tal-bażi legali tal-istrumenti, ir-Regolament u d-Direttiva li jmiss dwar ir-Rekwiziti tal-Kapital (CRR u CRD IV) għall-banek u l-kumpaniji kbar tal-investment huma mistennija jipprovdu l-flessibbiltà biex tonqos il-kalibrazzjoni ta' xi strumenti preżentati f'Tabella 2 f'ċerti kundizzjonijiet. Dan huwa konformi mal-ittra tal-BERS dwar il-principji

ghall-politika makroprudenzjali fil-legiżlazzjoni tal-Unjoni Ewropea dwar is-settur bankarju ⁽¹⁾. L-istrumenti li mhumiex inkorporati fil-legiżlazzjoni tal-Unjoni Ewropea ⁽²⁾ jistgħu jiġu implimentati fil-livell nazzjonali jekk ikollhom bażi legali xierqa ⁽³⁾. Madankollu, in-nuqqas ta' regoli dettaljati fil-livell tal-Unjoni Ewropea ma jfissirx li l-Istati Membri se jkunu hielsa għalkollox li jimponu regoli nazzjonali, billi xi prinċipji tal-liġi tal-Unjoni Ewropea, bħall-projbizzjoni tad-dhul ta' restrizzjonijiet fuq il-moviment hieles tal-kapital, jistgħu jimponu limiti għad-diskrezzjoni nazzjonali.

Zieda 1

Strumenti makroprudenzjali analizzati mill-BERS

Din iż-żieda tipprovd i sommarju tal-fehmiet dwar l-istrumenti makroprudenzjali analizzati mill-BERS, maqsuma skont l-għanijiet intermedji. Tiġbor fil-qosor kif huwa definit kull strument, kif jaħdem (i.e. x'nafu dwar il-mekkanizmu ta' trażmissjoni), it-tipi ta' indikaturi li flimkien mal-ġudizzju tal-esperti jistgħu jiggwidaw deċiżjoni dwar jekk l-istrument għandux jiġi attiv u jew diżattiv, u kif jista' jikkomplementa strumenti oħra. Filwaqt li l-analiżi kuncettwali diġà tinsab f'fażi avvanzata fil-każ ta' bosta strumenti, l-esperjenza fl-użu tal-biċċa l-kbira ta' dawn l-istrumenti hija limitata fl-Unjoni Ewropea (għalkemm ċerti strumenti, bħal-limiti LTV/LTI, diġà ġew applikati). It-tkomplija tal-analiżi dwar l-impatt, l-indikaturi u l-ambitu li jista' jkollhom fir-rigward tal-komplementarjetà se tkun ta' importanza kbira.

1. Mitigazzjoni u prevenzjoni ta' żieda eċċessiva fil-kreditu u l-leverage

Bafer kontroċikliku tal-kapital

Il-bafer kontroċikliku tal-kapital huwa aġġunt mal-kapital tal-bafer ta' konservazzjoni. L-aġġunt mal-kapital jista' jizjed jew jonqos b'mod kontroċikliku skont il-varjazzjonijiet maż-żmien fir-riskju sistemiku, b'mod partikolari dawk ikkawżati miċ-ċiklu tal-kreditu. L-għan tal-bafer kontroċikliku tal-kapital huwa li jħares is-sistema bankarja mit-telf li jista' jkollha meta żieda eċċessiva fil-kreditu tiġi assoċjata ma' żieda fir-riskju għas-sistema kollha kemm hi. L-istrument għandu effett dirett fuq ir-reżistenza: il-bafers tal-kapital jinbnew fil-perjodi meta jizjed r-riskji għas-sistema kollha u jistgħu jintużaw meta dawn ir-riskji jibdeu jonqsu.

Wiehed mill-effetti indiretti possibbli tal-bafer kontroċikliku tal-kapital huwa li jista' jgħin biex ipatti għall-faži espansjonistika taċ-ċiklu tal-kreditu billi jnaqqas il-provvista tal-kreditu jew iżid il-kost tal-kreditu. Il-provvista tal-kreditu tista' tonqos jekk il-banek iżidu l-proporzjon tal-kapital billi jnaqqas l-assi ppeżati bir-riskju. Il-kost tal-kreditu jista' jizjed minhabba żieda fil-kost totali tal-kapital, li l-banek jgħaddu fuq il-klijenti billi jgħollu r-rati tas-self. Iż-żewġ mezz ta' trażmissjoni jistgħu jagħtu kontribut biex tonqos il-kwantità tal-kreditu, u dan jgħin biex tiġi evitata l-akkumulazzjoni ta' riskju għas-sistema kollha kemm hi. Bl-istess mod, rilaxx tal-bafer jista' jnaqqas ir-riskju li l-provvista tal-kreditu tiġi ristretta mir-rekwiżiti regolatorji tal-kapital meta jdur iċ-ċiklu tal-kreditu. L-inċertezza dwar l-effett indirett hija oghla milli dwar l-effett dirett u tinhtieg aktar riċerka f'dan il-qasam. It-trażżin possibbli ta' żieda fil-kreditu waqt iż-żmien tajjeb taċ-ċiklu tal-kreditu iktar għandu jitqies bħala effett sekondarju li jista' jkun pożittiv milli għan tar-reġim tal-bafer kontroċikliku tal-kapital.

Min ifassal il-politika dwar il-bafer ċentrali tal-kapital jista' jiġi ggwidat fil-ġudizzju tiegħu mid-devjazzjoni tal-proporzjon *credit-to-GDP* imqabbbla max-xejra fit-tul kif ukoll minn indikaturi rilevanti oħra. Id-diskussjoni empirika s'issa fil-biċċa l-kbira ffukat fuq il-karatteristiċi tad-differenza fil-*credit-to-GDP*. Id-differenza tirrappreżenta d-devjazzjoni tal-proporzjon *credit-to-GDP* imqabbbla max-xejra fit-tul, fejn differenza pożittiva titqies bħala sinjal ta' żieda eċċessiva fil-kreditu. Studji li saru mill-Bank għas-Saldi Internazzjonali (BIS) dwar il-pajjiżi jenfasizzaw il-prestazzjoni storika tajba min-naha tad-differenza *credit-to-GDP* bħala indikazzjoni ta' krizijiet finanzjarji. Fl-istess hin, l-esperjenza fil-livell nazzjonali turi li d-differenza mhux dejjem tat l-indikazzjoni ġusta għall-attivazzjoni tal-bafer jew mhux dejjem hadmet tajjeb biex tindika l-faži tar-rilaxx. Twaqqaf grupp ta' esperti tal-BERS biex jipprovd i gwida supplimentari dwar l-iffissar tal-bafer, b'mod partikolari billi jkompli jagħmel analiżi skont il-pajjiżi dwar indikaturi oħra possibbli għall-Istati Membri tal-Unjoni Ewropea.

Fl-abbozz tas-CRD IV hemm provediment għall-bafer kontroċikliku tal-kapital u għalhekk dan irid jiġi implimentat fil-legiżlazzjoni nazzjonali. L-abbozz tar-reġim tal-bafer kontroċikliku tal-kapital jippermetti flessibilità biex l-awtoritajiet makroprudenzjali jkunu jistgħu jiffissaw il-bafer skont il-prinċipji u l-gwida dwar l-indikaturi ⁽⁴⁾ u b'hekk jipprovd i għal livell ta' reciprocità.

⁽¹⁾ BERS, Principles for macro-prudential policies in EU legislation on the banking sector, 2 April 2012, <http://www.esrb.europa.eu/news/pr/2012/html/pr120402.en.html>

⁽²⁾ Xi strumenti li mhumiex inkluzi f'Tabella 2 huma previsti fil-legiżlazzjoni tal-UE (e.g. il-projbizzjoni fuq *short-selling*).

⁽³⁾ Inventarju tal-BERS dwar l-istrumenti li mhuwiex inkorporat fil-liġi tal-UE jindika li: il-**limiti LTV** huma disponibbli fil-qafas prudenzjali nazzjonali ta' 16-il Stat Membru, iżda sebgha biss minnhom jistgħu jużawhom għal skopijiet makroprudenzjali; il-**limiti LTI** jinsabu fil-qafas prudenzjali nazzjonali ta' 12-il Stat Membru, iżda tnejn biss minnhom jistgħu jużawhom għal skopijiet makroprudenzjali; il-**proporzjon mhux ipeżat tal-likwidità** jinsab fil-qafas prudenzjali nazzjonali ta' tliet Stati Membri u jista' jintuża wkoll għal skopijiet makroprudenzjali; **ir-reġimi/il-pjanijiet ta' rkupru u riżoluzzjoni** jinsabu fil-qafas prudenzjali nazzjonali ta' 11-il Stat Membru, u tmienja minnhom jistgħu jużawhom għal skopijiet makroprudenzjali. F'sitt Stati Membri, ittiehdu xi passi biex jiġi implimentat reġim simili. Ferbgha minn dawn il-pajjiżi, il-pjanijiet ta' rkupru jew riżoluzzjoni huma mistennija jkunu disponibbli għal skopijiet makroprudenzjali.

⁽⁴⁾ Il-prinċipju ta' "constrained discretion" jinvolvi gwida min-naha tal-BERS, l-iffissar ta' punt ta' referenza ma' varjant makroekonomiku, komunikazzjoni u trasparenza.

Rekwiżiti settorjali tal-kapital (fosthom rekwiżiti għall-iskoperturi fi hdan is-sistema finanzjarja)

Rekwiżiti tal-kapital aggregati bħall-bafer kontroċikliku tal-kapital jistgħu jkunu strumenti x'aktarx goffi meta jittrattaw l-eżuberanza f'setturi partikolari. F'kazijiet bħal dawn, ir-rekwiżiti settorjali tal-kapital ⁽¹⁾ jistgħu jkunu strument aktar preċiż jekk ir-riskju sistemiku ma jinqabadx b'mod adegwat mir-rekwiżiti mikroprudenzjali. Jistgħu jiġu applikati billi (a) ir-rekwiżiti mikroprudenzjali tal-kapital marbuta ma' settur jew kategorija ta' assi partikolari jiġu skalati permezz ta' multiplikant jew billi (b) tiġi imposta soprataxa jew tariffa fuq il-kapital mal-iskoperturi ta' bank għal settur jew kategorija ta' assi partikolari ppeżati bir-riskju. Jistgħu jiġu stabbiliti wkoll limiti minimi għall-piż tar-riskju.

Il-mekkanizmu ta' trażmissjoni jixbah lil dak tal-bafer kontroċikliku tal-kapital, b'żewġ differenzi. L-ewwel, zieda fir-rekwiżiti tal-kapital għal settur partikolari tiddel il-prezzijiet relattivi u hekk jonqos is-self għal dak is-settur partikolari billi x'aktarx jiżdiedu l-kostijiet margġinali relattivi tal-finanzjament għal dak is-settur. It-tieni, il-banek ikollhom it-tendenza li x'aktarx inaqqsu l-iskopertura milli li jżidu l-ekwiżità jekk settur jiġi identifikat bħala li jkun partikolarment ta' riskju.

Dan l-istrument għandu jintuża meta jibda jidher li jkun qiegħed jakkumula riskju sistemiku f'settur jew kategorija ta' assi partikolari. Indikatur minnhom ta' akkumulazzjoni bħal din tista' tkun dejta dwar il-kreditu skont is-settur li tista' tiġi kkalkulata bħala differenza settorjali *credit-to-GDP*. Id-dejta komplementari, bħall-ammonti ta' self b'ipoteka jew il-prezzijiet tal-proprjetà għas-settur tal-proprjetà, ukoll tista' tkun sinifikattiva biex tindika l-akkumulazzjoni tar-riskju.

L-abbozz tas-CRR jipprevedi l-possibbiltà ta' aġġustament tar-rekwiżiti tal-kapital għall-proprjetà residenzjali u kummerċjali kif ukoll l-iskoperturi fi hdan is-sistema finanzjarja għal raġunijiet makroprudenzjali jew ta' riskju sistemiku, suġġett għal proċedura fil-livell tal-Unjoni Ewropea.

Proporzjon tal-leverage makroprudenzjali

Il-proporzjon tal-leverage huwa definit bħala l-proporzjon tal-ekwiżitajiet ta' bank mit-total (mhux aġġustat għar-riskju) tal-assi. Għall-iskopijiet makroprudenzjali, ir-rekwiżit tal-proporzjon tal-leverage jista' jiġi applikat għall-banek kollha bħala aġġunt u possibilmment b'mod li jvarja biz-żmien. B'mod partikolari, fejn jiġu applikati rekwiżiti tal-kapital makroprudenzjali ppeżati bir-riskju b'mod li jvarja fiż-żmien, ir-rekwiżit tal-proporzjon tal-leverage jista' wkoll jinbidel maż-żmien biex iżomm il-funzjoni tiegħu ta' sostenn. Bħala strument makroprudenzjali, ir-rekwiżit tal-proporzjon tal-leverage għandu l-vantaġġ li huwa relattivament sempliċi u trasparenti.

Il-mekkanizmu ta' trażmissjoni għar-rekwiżit tal-proporzjon tal-leverage jixbah lil dak tar-rekwiżiti tal-kapital ippeżati bir-riskju. Meta l-proporzjon tal-leverage ikun aktar ristrettiv mir-rekwiżiti ppeżati bir-riskju, il-banek jistgħu jżidu l-ekwiżitajiet, iżommu l-qligħ jew inaqqsu l-assi biex jagħmlu tajjeb għaż-żieda fir-rekwiżiti ⁽²⁾. Il-prezz tal-kreditu x'aktarx li jkollu jiżdied u l-kwantità tal-kreditu miżjuda tista' tonqos ⁽³⁾.

Il-proporzjon tal-leverage kultant jitqies bħala indikatur tar-riskju sistemiku. Hekk, studju tal-Kumitat ta' Basel dwar is-Supervizjoni Bankarja (BCBS) sab li l-banek li kellhom bżonn is-sostenn tas-settur pubbliku fil-kriżi finanzjarja recenti setgħu jiġu identifikati bis-saħħa tal-proporzjon tal-leverage ⁽⁴⁾. Barra dan, indikaturi oħra li potenzjalment huma rilevanti wkoll għall-bafer kontroċikliku tal-kapital jistgħu jintużaw biex jiggwidaw id-deċiżjonijiet dwar il-proporzjon tal-leverage.

Meta jiġi adottat bħala strument vinkolanti dettaljat wara perjodu ta' osservazzjoni skont is-CRR li ġeja, ir-rekwiżit tal-proporzjon tal-leverage jista' jiġi ristrett għal skopijiet makroprudenzjali, suġġett għal proċedura fil-livell tal-Unjoni Ewropea. Qabel jiġi armonizzat fl-Unjoni Ewropea kollha, huwa mahsuba li l-proporzjon tal-leverage jintuża fil-livell nazzjonali.

Rekwiżiti loan-to-value (LTV) u loan-to-income/debt (service)-to-income (LTI)

Ir-rekwiżit LTV huwa limitu fuq il-valur ta' self marbut mal-kollateral bażiku (e.g. proprjetà residenzjali). Ir-rekwiżit LTI huwa limitu fuq il-kostijiet tas-servizz tad-dejn marbut mad-dhul disponibbli. Il-punt ta' referenza jvarja minn dak tal-istrumenti li ġew diskussi s'issa: huwa l-kuntratt bejn il-klijent u l-istituzzjoni finanzjarja, iktar milli l-istituzzjoni nnifisha.

⁽¹⁾ Ir-rekwiżiti settorjali tal-kapital ikopru kemm il-piżijiet tar-riskju kif ukoll il-kalibrazzjoni ta' mudelli bbażati fuq klassifikazzjoni interna (*Internal Ratings Based Models*) għal setturi speċifiċi jew kategoriji ta' assi.

⁽²⁾ Ara d-diskussjoni dwar il-mekkanizmu ta' trażmissjoni għal strumenti tal-kapital ippeżati b'riskju.

⁽³⁾ Il-maqlub għandu jgħodd meta jintrehew ir-rekwiżiti. Il-prezzjonijiet tas-suq jistgħu, madankollu, jimplikaw li l-banek ma jkunux jistgħu jbaxxu l-proporzjon tagħhom tal-leverage (jew tal-kapital ippeżat b'riskju) bl-ammont shih, u dan inaqqs mill-effikaċja tal-istrumenti fi żmien hażin.

⁽⁴⁾ Ara BCBS (2010), "Calibrating regulatory minimum capital requirements and capital buffers: a top-down approach". Barra dan, xi studji oħra sabu li l-leverage huwa indikatur b'saħħtu tar-riskju sistemiku – pereżempju Barrell, Davis u Liadze (2010), "Calibrating Macroprudential Policy"; Kato, Kobayashi u Sita (2010), "Calibrating the level of capital: the way we see it"; Adrian u Shin (2010), "Liquidity and Leverage"; u Papanikolaou u Wolff (2010), "Leverage and risk in US commercial banking in the light of the current financial crisis".

L-iskop makroprudenzjali tal-limiti LTV u LTI huwa li jrażżnu ċ-ċiklu tal-kreditu u jkabbru r-reżistenza tal-istituzzjonijiet finanzjarji. L-effett fuq l-estensjoni ta' ċiklu tal-kreditu jorog mill-impatt mitigatorju li jhallu proporzjonijiet LTV aktar ibsin fuq il-mekkaniżmu tal-"aċċelleratur finanzjarju": meta mewġa pożittiva ta' introjtu twassal għal żieda fil-prezzijiet tad-djar, iż-żieda fil-hruġ ta' self aktarx tkun inqas fil-pajjiżi li jkollhom proporzjonijiet LTV aktar baxxi. (1) Barra dan, limiti LTV aktar baxxi jistgħu jżidu r-reżistenza tas-sistema bankarja bis-saħħa ta' inadempjenza aktar baxxa marbuta ma' telf, filwaqt li limiti LTI aktar baxxi jistgħu jnaqqsu l-probabbiltà ta' inadempjenza. Il-limiti LTV u LTI ġeneralment jitqiesu bhala strumenti komplementari. Billi l-introjtu huwa aktar stabbli mill-prezzijiet tad-djar, il-limiti LTV jstgħu jsiru aktar restrittivi meta l-prezzijiet tad-djar jibdedw joghlew. Ghalkemm fil-prattika l-limiti LTV u LTI ntużaw tipikament bhala limiti statiči, jistgħu jintużaw ukoll b'mod li jvarja maż-żmien. Madankollu, l-aspettattivi jistgħu jkunu destabilizzanti. Jekk l-individwi jistennew li l-limiti jkunu se jonqsu, jistgħu jgħaġġu biex joħorġu self bi proporzjonijiet LTV/LTI għoljin.

Ghalkemm il-limiti LTV jew LTI ġew applikati f'bosta pajjiżi tal-Unjoni Ewropea, mhumiex applikati b'mod armonizzat fl-Unjoni Ewropea kollha. Minhabba n-nuqqas ta' definizzjonijiet jew linji gwida armonizzati għal dawn l-istrumenti fil-livell tal-Unjoni Ewropea, ikun siewi li l-BERS jagħmel evalwazzjoni bir-reġqa bil-hsieb li jipprovdi gwida għall-awtoritajiet makroprudenzjali.

Komplementarjeta

Il-bafer kontroċikliku tal-kapital, ir-rekwiziti settorjali tal-kapital u r-rekwizit tal-proporzjon tal-leverage jikkomplementaw lil xulxin fil-fokus tagħhom (min b'mod ġenerali u min b'mod partikolari), fis-sensittività għar-riskju u fl-implimentazzjoni (uhud jindirizzaw manifestazzjonijiet ċikliċi, oħrajn strutturali tar-riskju sistemiku). Xi drabi l-limiti LTV/LTI jitqiesu bhala sostituti tar-rekwiziti settorjali tal-kapital fir-rigward tas-suq tad-djar. Madankollu, jistgħu jitqiesu bhala komplementari għal strumenti bbażati fuq il-kapital għal għadd ta' raġunijiet. L-ewwel, filwaqt li l-istrumenti bbażati fuq il-kapital jista' jkollhom impatt l-aktar fuq il-provvista tal-kreditu, il-limiti LTV/LTI jolqtu l-aktar in-naha tad-domanda, i.e. il-klijenti tal-banek li joħorġu self. It-tieni, jekk ir-riskju ma jinqabax biżżejjed, e.g. permezz tar-rekwiziti settorjali tal-kapital fil-każ tas-suq tad-djar, il-limiti LTV/LTI jistgħu jaġixxu bhala sostenn neċessarju. Fl-aħhar, l-effikaċja tal-istrumenti bbażati fuq il-kapital tista' tintlaqat mill-htieġa ta' koordinazzjoni bejn l-Istati Membri. Dan ma jghoddx fil-każ tal-limiti LTV/LTI billi l-punt ta' referenza tagħhom huwa l-kuntratt bejn il-klijent u l-istituzzjoni finanzjarja, iktar milli l-istituzzjoni nnifisha. Għalhekk, huma esposti anqas għall-arbitraġġ regolatorju li jcaqlaq in-negozju għal pajjiżi oħra jew għas-sistema bankarja parallela (*shadow banking*) (2).

2. Mitigazzjoni u prevenzjoni ta' diskrepanza eċċessiva fil-maturità u ta' nuqqas ta' likwidità fis-swieq

Aġġustament makroprudenzjali għall-proporzjon tal-likwidità (e.g. proporzjon ta' kopertura tal-likwidità – LCR) u restrizzjonijiet makroprudenzjali fuq is-sorsi ta' finanzjament (e.g. proporzjon nett tal-finanzjament stabbli – NSFR)

Il-proporzjon LCR (il-proporzjon tal-assi likwidi ta' kwalità tajba mit-total tal-hruġ nett ta' likwidità fit-30 jum ta' wara) ikejjel il-kapaċità tal-banek li jifilhu għal perjodu qasir definit minn qabel ta' tensjoni fil-likwidità u jżgura li l-assi likwidi tal-banek jistgħu jikkontrobilancjaw it-tensjoni tal-hruġ ta' likwidità għal żmien qasir. Il-kumitat ta' Basel qabel dwar id-definizzjoni tal-proporzjon LCR. Il-proporzjon NSFR (il-proporzjon tal-ammont disponibbli mill-ammont meħtieġ ta' finanzjament stabbli) ifittex li jiffissa limitu minimu fuq l-ammont ta' finanzjament għat-tul li jkollhom il-banek *vis-à-vis* assi inqas likwidi, iżda l-kumitat ta' Basel għadu ma qabilx fuq definizzjoni preċiża. L-azzjoni tal-politika makroprudenzjali tista' tieħu s-sura ta' suppliment jew xi aġġustament makroprudenzjali ieħor għal-livelli regolatorji fil-każ taż-żewġ strumenti. Ikun possibbli li jintlaqtu biss gruppi speċifiċi ta' banek (e.g. banek sistemikament importanti) iktar milli s-settur bankarju kollu kemm hu.

L-għan intermedju ewlieni ta' dawn l-istrumenti huwa li jtaffu d-diskrepanza eċċessiva fil-maturità u r-riskju marbut mal-finanzjament (3). Barra dan, jistgħu jkabbru r-reżistenza tas-sistema għall-kreditu eċċessiv u l-leverage (4). Il-banek jistgħu jissodisfaw dawn ir-rekwiziti ta' likwidità billi jtaffu l-maturità tal-finanzjament jew jinvestu f'assi likwidi (jew it-tnejn). Biex jevitaw il-proċikličità, il-banek għandhom jithallew jużaw il-bafers tagħhom fi zminijiet ta' tensjoni fil-likwidità.

(1) Almeida, H., Campello, M. u Liu, C. (2006), "The financial accelerator: evidence from international housing markets", *Review of Finance* 10, pp. 1-32.

(2) Madankollu, il-limiti LTV jstgħu jkunu suġġetti għas-suriet tagħhom ta' ċirkonvenzjoni, billi jirrikorru għal self mhux kollateralizzat. Sakemm il-banek ikollhom id-diskrezzjoni biex jiġġudikaw il-valur tal-kollateral (e.g. meta parti mis-self jintuża biex titjeb il-kwalità tad-dar) jista' jkollhom inċentiv biex jagħtu valutazzjonijiet ottimistiċi żżejjed sabiex itaffu l-impatt ta' limitazzjoni fl-LTV.

(3) L-evidenza dwar l-effikaċja tal-istrumenti makroprudenzjali bbażati fuq il-likwidità hija rari. Xi studji juru li l-applikazzjoni kontroċiklika tal-LCR jew l-NSFR hija ta' benefiċċju biex tindirizza t-tensjoni fil-likwidità. Ara, pereżempju, Giordana u Schumacher, "The impact of the Basel III liquidity regulations on the bank lending channel: A Luxembourg case study", Working Paper No. 61, Gunju 2011; Bloor, Craigie u Munro, "The macroeconomic effects of a stable funding requirement", Reserve Bank of New Zealand Discussion Paper Series DP 2012/05, Awwissu 2012; jew Van den End u Kruidhof, "Modelling the liquidity ratio as a macro-prudential instrument", DNB Working Paper No 342, April 2012.

(4) Ara l-Grupp ta' Hidma CGFS dwar *Selection and Application of Macro-prudential instruments (SAM)*, "Transmission Mechanisms of Macro-prudential Instruments", rapport interim ta' Workstream 4, Marzu 2012.

Fost l-indikaturi li jillimitaw dawn ir-rekwiżiti hemm id-dejta fil-karti tal-bilanċ tal-banek, l-indikaturi ekonomiċi u d-dejta tas-swieq (ekwitajiet, *swaps* ta' inadempjenza tal-kreditu – CDS). Indikaturi bhal tibdil qawwi fl-ammonti u r-rati inter-bankarji, l-użu tal-facilitajiet permanenti tal-BĊE, l-użu u d-disponibbiltà tal-kollateral u sinjali ta' azzjonijiet fuq il-banek (e.g. għid ta' flus jew pagamenti urġenti) jistgħu jgħinu biex jiġi deċiż meta jkun xieraq li jintrenew il-limiti⁽¹⁾. Xi indikaturi jistgħu jikkoinċidu ma' daww relatati mal-istrumenti bbażati fuq il-kapital li jvarjaw maż-żmien.

Il-proporzjon LCR u l-proporzjon NSFR huma mistennija jidhru bħala rekwiżiti vinkolanti dettaljati permezz tas-CRR mhux qabel perjodi rispettivi ta' osservazzjoni. Qabel l-armonizzazzjoni tal-istrumenti fil-livell tal-Unjoni Ewropea, l-Istati Membri huma mistennija jkollhom il-possibbiltà japplikaw rekwiżiti nazzjonali għal-likwidità jew piżijiet prudenzjali billi jqisu għad ta' kunsiderazzjonijiet, fosthom ir-riskju sistemiku marbut mal-likwidità. Barra dan, l-abbozz tal-leġiżlazzjoni tal-Unjoni Ewropea jipprevedi l-possibbiltà li l-istrumenti tal-likwidità jiġu aġġustati għal skopijiet makroprudenzjali, sugġett għal procedura fil-livell tal-Unjoni Ewropea.

Limitu makroprudenzjali mhux ippeżat għal finanzjament inqas stabbli (e.g. proporzjon loan-to-deposit)

Fxi pajjiżi ġie applikat limitu mhux ippeżat tal-likwidità għal finanzjament inqas stabbli, bħall-proporzjon *loan-to-deposit*, bil-ħsieb li jillimita d-dipendenza eċċessiva minn sorsi ta' finanzjament inqas stabbli. Id-depożiti tal-klijenti ġeneralment jitqiesu bħala sors stabbli ta' finanzjament, li jfisser li l-proporzjon LTD (jew verżjonijiet estiżi tiegħu) jista' jintuża biex jillimita d-dipendenza strutturali eċċessiva mill-finanzjament inqas stabbli tas-suq. Madankollu, l-istrument ma jkollx l-istruttura tal-maturitajiet tal-finanzjament tas-suq u l-impatt tiegħu jvarja fost il-banek b'mudelli differenti ta' negozju. Il-proporzjon tal-finanzjament bażiku (*core funding ratio*) u dak tal-finanzjament bl-ingrossa (*wholesale funding ratio*) huma miżuri relatati.

Ir-rekwiżit tal-LTD jista' jiġi sodisfatt jew billi jonqos is-self jew billi jiżiedu d-depożiti. L-esperjenza tal-aħhar krizi wriet li fi żmien hażin id-depożiti jrendu skont is-self fxi każijiet billi tal-ewwel jibqgħu stabbli jekk mhux ukoll jiżiedu (minhabba ċ-ċaqliq minn tipi oħra ta' tfaddil) filwaqt li d-domanda għal tal-aħhar tonqos minhabba li tonqos l-attività ekonomika. Hekk, il-proporzjon LTD aktarx jimxi maċ-ċiklu u r-rekwiżit relatat ikun restrittiv fi żminijiet ta' boom ekonomiku u ma jkunx restrittiv fi żmien hażin. Jista' jkun hemm incentivi għal arbitraġġ regolatorju jekk is-self u d-depożiti ma jiġux definiti kif jixraq. Il-banek jistgħu jstabilixxu strutturi finanzjarji godda b'titoli tad-dejn biex ma jiġux inkluzi fin-numeratur.

Fejn ikun meħtieġ, il-proporzjon LTD jista' jintuża biex jindirizza *leverage* jew kreditu eċċessivi (skont ma juri l-proporzjon *credit-to-GDP* jew l-iżvilupp tiegħu) u jtejjeb il-pożizzjoni tal-likwidità strutturali tal-banek.

Rekwiżiti ta' margins u haircuts

Il-*haircuts* u l-*margins* inizjali jiddeterminaw il-livell ta' kollateralizzazzjoni fil-finanzjament assigurat u t-tranzazzjonijiet ta' derivati. B'mod ġenerali, fit-tranzazzjonijiet b'finanzjament assigurat, il-livell ta' kollateralizzazzjoni jiġi determinat mill-*haircut* li tkun giet applikata lit-titoli li jkunu dahlu bħala kollateral. Fit-tranzazzjonijiet bid-derivati, il-livell ta' kollateralizzazzjoni jiddependi primarjament mir-rekwiżit tal-*margin* inizjali (li jhares il-partecipanti fis-swieq minn tibdil li jista' jkun hemm fil-valur tal-pożizzjoni tagħhom fil-każ li l-kontroparti tagħhom tkun inadempjenti) kif ukoll mill-*haircut* applikata lit-titoli li jintużaw biex jissodisfaw ir-rekwiżit. Il-*haircuts* u l-*margins* imposti mill-awtoritajiet superviżorji jistgħu jrażżnu l-*booms* tal-finanzjament u jikkontrollaw it-tnaqqis tal-finanzjament assigurat fi żmien hażin, i.e. inaqqsu l-proċiklità tal-likwidità fis-swieq u potenzjalment itaffu l-ħżin ta' likwidità u l-*fire sales*. Jistgħu jgħinu wkoll biex jillimitaw zieda eċċessiva fil-kreditu u l-*leverage*.

Jekk jintuża l-metodu *through-the-cycle* (permezz ta' settijiet storiċi twal ta' dejta li jinkludu kundizzjonijiet instabbli u stabbli tas-swieq) dan ifisser li l-*margins* u l-*haircuts* ikunu anqas dipendenti mill-kundizzjonijiet attwali tas-swieq. Dan jista' jiġi komplementat minn suppliment kontrocikliku diskrezzjonali li jirregola l-finanzjament assigurat meta jkun hemm bżonn, u dan jiżgura li r-riskji jiġu pprezzati b'mod aktar realistiku u li tonqos l-eżuberanza. Madankollu, meta r-rekwiżiti jiġu ssikkati, b'mod partikolari fl-aktar perjodu attiv ta-ċiklu finanzjarju, dan jista' jiddestabilizza s-swieq minhabba li jimponi piżijiet fuq il-finanzjament. Minhabba f'hekk il-prezzijiet tal-assi jistgħu jonqsu u dan iżid il-*haircuts* u l-*margins* u jista' jwassal għal spirall negattiv⁽²⁾.

Il-leġiżlazzjoni attwali ma tippovdix sehem lill-awtoritajiet makroprudenzjali f'dan il-qasam. Għad-derivati *over-the counter* (OTC), dan jista' jiġi kkunsidrat fl-ewwel reviżjoni tar-Regolament dwar l-Infrastruttura tas-Swieq Ewropej (EMIR). Aktar minn hekk, billi l-*margins* u l-*haircuts* huma strumenti li jolqtu t-tranzazzjonijiet tas-swieq, se jkunu sugġetti għal arbitraġġ regolatorju u jibbenefikaw minn applikazzjoni globali.

⁽¹⁾ Heijmans u Heuver, "Is this bank ill? The diagnosis of doctor Target 2", DNB Working Paper No. 316, Awwissu 2011.

⁽²⁾ Ara, e.g. Brunnermeier, M. u Pedersen, L. (2009), "Market Liquidity and Funding Liquidity," *Review of Financial Studies*, Society for Financial Studies, vol. 22(6), pp. 2201-2238, u Gorton, G. u Metrick, A. (2012), "Securitized banking and the run on repo," *Journal of Financial Economics*, Elsevier, vol. 104(3), pp. 425-451.

Komplementarjetà

Jista' jkun hemm komplementarjetà bejn ir-rekwiżiti LCR, NSFR u LTD l-aktar minhabba d-differenzi fil-maturità, fl-ambitu u fis-sensittività tagħhom għar-riskju. L-istrumenti tal-likwidità jistgħu jikkomplementaw ukoll strumenti tas-solvenza, bħall-bafer kontroċikliku tal-kapital, biex jonqos il-leverage u tiżdied ir-reżistenza. Barra dan, ir-rekwiżiti tal-margins u l-haircuts jikkomplementaw il-miżuri speċifiċi għall-banek (l-aktar l-NSFR u l-LTD) billi jista' jkollhom impatt fuq il-likwidità aggregata tas-swieq u l-istabbiltà tal-finanzjament.

3. Limitazzjoni tal-koncentrazzjonijiet ta' skoperturi diretti u indiretti

Restrizzjonijiet fuq skoperturi kbar

Is-CRD tiddefinixxi skopertura kbira bħala "skopertura għal klijent jew grupp ta' klijenti marbutin ... fejn il-valur tagħha huwa daqs jew jaqbeż 10 % tal-fondi tagħha stess". L-istituzzjonijiet ta' kreditu u l-kumpaniji ta' investment ma jistax ikollhom skopertura ta' aktar minn 25 % tal-fondi (kapital) tagħhom għal xi klijent jew grupp ta' klijenti. Is-CRD tipp-revedi wkoll li l-Istati Membri għandu jkollhom diskrezzjoni meta jittrattaw ċerti tipi ta' skoperturi (e.g. għal setturi li jkunu rilevanti sistemikament) minhabba r-riskju tagħhom, li jista' jagħti lok għal intervent makroprudenzjali. Jekk l-iskoperturi kbar jiġu ristretti, dan jista' jtaffi r-riskju ta' koncentrazzjoni u jnaqqas ir-riskju tal-kontroparti u l-possibbiltà ta' kontagġju (anki għas-settur bankarju parallel) ⁽¹⁾. Jilimitaw ukoll is-sensittività tal-istituzzjonijiet finanzjarji għal skossi komuni jew settorjali.

Billi tistabbilixxi limiti fuq l-iskoperturi għal kontropartijiet jew setturi speċifiċi (e.g. il-proprjetà jew istituzzjonijiet finanzjarji oħra) ir-restrizzjoni fuq l-iskoperturi kbar tiffavorixxi direttament li r-riskju jitqassam fis-sistema ⁽²⁾. Ittejjeb ukoll il-profondità tas-suq interbankarju u tiddiversifika l-finanzjament għall-istituzzjonijiet finanzjarji u mhux finanzjarji. Barra dan, il-limiti fuq l-iskoperturi jnaqqsu l-impatt li jista' jkun hemm minhabba l-inadempjenza ta' waħda mill-kontropartijiet. Bhal fil-każ tal-biċċa l-kbira tal-istrumenti makroprudenzjali, jista' jkun hemm proċiklicità: zieda fil-kapital waqt l-booms ekonomiċi tista' żżid il-limitu fuq l-iskoperturi filwaqt li l-limitu jsir aktar restrittiv meta jonqos il-kapital fi żmien hażin. Barra dan, ir-restrizzjoni tista' tfixxel it-tkabbir jew ma thallix lill-istituzzjonijiet jibbenefikaw mill-kompetenza f'ċerti setturi.

Skont is-CRD, l-istituzzjonijiet finanzjarji huma mitluba jirrapportaw skoperturi li jaqbu 10 % tal-kapital. L-analizi min-netwerks tista' tuża dan it-tagħrif biex tiddetermina jekk restrizzjonijiet makroprudenzjali jkunux xierqa. Jekk ikun meħtieġ, il-limitu ta' rappurtar jista' jonqos biex jinkorpora l-istituzzjonijiet globali sistemikament rilevanti li jkollhom bażi kbira ta' kapital. L-abbozz tas-CRR jipprevedi l-possibbiltà li r-rekwiżiti tal-iskoperturi kbar jiġu ssikkati fil-livell nazzjonali għal skopijiet makroprudenzjali, skont proċedura fil-livell tal-Unjoni Ewropea.

Rekwiżit tal-ikklerjar mill-kontropartijiet ċentrali (CCP)

Ir-regolaturi jistgħu jitolbu li ċerti tranzazzjonijiet ta' istituzzjonijiet finanzjarji jiġu kklerjati permezz ta' kontropartijiet ċentrali (CCP). Is-sostituzzjoni ta' netwerk ta' skoperturi bilaterali bi struttura fejn kull partecipant ikollu skopertura waħda għas-CCP tista' tqassam mill-gdid ir-riskju tal-kontroparti u tiċċentralizza l-kontroll tar-riskju u l-ġestjoni tal-inadempjenzi. Dan jista' jgħin biex it-tixrid jiġi kkontrollat u biex tinzamm l-istabbiltà tas-suq interbankarju.

Madankollu, din il-miżura għib magħha wkoll l-ispejjeż tat-tranzazzjonijiet u żżid il-potenzjal ta' arbitraġġ regolatorju, e.g. billi thajjar tranzazzjonijiet li ma jkunux suġġetti għall-ikklerjar minn CCP. Barra dan, l-importanza sistemika tas-CCP tiżdied billi dawn jikkoncentraw ir-riskju tal-kontroparti, u dan jista' jwassal għal poter eċċessiv fis-swieq, periklu morali jew riskju sistemiku (minn inadempjenzi) ⁽³⁾. Barra dan, il-kapaċità tas-CCP fil-ġestjoni tar-riskji u fl-assorbiment tar-riskji fil-biċċa l-kbira tal-każijiet ma gietx ittestjata, l-aktar fil-livell ta' tranzazzjonijiet li jista' jkun ferm oghla. Għalhekk tkun teħtieġ regolamentazzjoni stretta fir-rigward tas-CCP, inkluż l-iżvilupp ta' pjanijiet xierqa ta' riżoluzzjoni u rkupru għas-CCP. Għandu jkun hemm attenzjoni wkoll meta ssir l-għażla ta' prodotti li jitolbu l-ikklerjar min-naha tas-CCP.

Fost l-indikaturi xierqa tal-għażla biex jiġi deċiż liema kuntratti għandhom ikunu suġġetti għar-rekwiżit tal-ikklerjar minn CCP hemm il-karatteristiċi ta' standardizzazzjoni, likwidità, kumplessità u riskju, kif ukoll it-tnaqqis potenzjali tar-riskju sistemiku u l-possibbiltà ta' armonizzazzjoni internazzjonali.

Qegħdin isiru sforzi globali biex ikun jista' jsir l-ikklerjar ċentrali ta' derivati OTC standardizzati. Fl-Unjoni Ewropea dan se jsir permezz tar-regolament EMIR. Madankollu, tinħtieġ aktar ricerka dwar l-effetti tal-implimentazzjoni tiegħu qabel ma jkun jista' jiddaħhal mal-istrumenti makroprudenzjali. Barra dan, ir-rekwiżit irid jiġi implimentat fl-Unjoni Ewropea kollha kemm hi biex ikun effettiv, jekk mhux ukoll globalment.

⁽¹⁾ L-evidenza empirika speċifika hija rari, iżda l-esperjenza storika turi li l-koncentrazzjoni f'ċerti setturi (sikwit il-proprjetà) tinsab fl-epiċentru tan-nuqqas ta' stabbiltà finanzjarja.

⁽²⁾ Ta' min jinnota li l-iskoperturi għad-dejn sovrani bħalissa huma eżentati mir-restrizzjonijiet fuq skoperturi kbar.

⁽³⁾ Għal aktar diskussjoni dwar dawn l-effetti negattivi ara, pereżempju, Pirrong, C. (2011), "The economics of central clearing: theory and practice", International Swaps and Derivatives Association Discussion Paper No 1 u Singh, M., (2011), "Making OTC Derivatives Safe — A Fresh Look", IMF Working Paper 11/66.

Komplementarjetà

Iż-żewġ miżuri msemmijin hawn fuq huma komplementari billi t-tnejn jistgħu jtaffu l-effetti sistemici tar-riskju tal-kontroparti fost tipi differenti ta' tranżazzjonijiet. Filwaqt li r-restrizzjoni fuq l-iskoperturi kbar tnaqqas il-koncentrazzjoni tar-riskju f'kontroparti waħda jew settur wieħed, ir-reqwizit tal-ikklerjar minn CCP inaqas it-tixrid tal-inadempjenzi min-naħa tal-kontroparti billi jimmaniġġa r-riskju f'post wieħed fejn ikun jista' jiġi kkontrollat. Restrizzjonijiet aktar ibsin fuq skoperturi kbar jistgħu jiffunzjonaw ukoll mar-reqwiziti settorjali tal-kapital jew mal-limiti LTV u l-bafers strutturali biex tissaħħah l-istruttura finanzjarja. Fl-aħħar, l-ikklerjar ċentrali għandu jiġi supplimentat bir-reqwiziti tal-*margins* u l-*haircuts* għas-CCP biex isiru reżistenti għar-riskju tal-kontroparti. Dawn għandhom jikkonformaw mar-reqwiziti tat-tranżazzjonijiet li ma jiġux ikklerjati ċentralment.

4. Limitazzjoni tal-impatt sistemiku ta' incentivi hżiena biex jonqos il-periklu morali

Soprataxxa fuq il-kapital tas-SIFI

L-istituzzjonijiet finanzjarji sistemikament importanti (SIFI) jistgħu jkunu suġġetti għal reqwizit ta' bafer supplimentari tal-kapital. L-għan tas-soprataxxa huwa li jtejjeb il-kapaċità tas-SIFI biex jassorbu t-telf. Dan inaqas il-probabbiltà ta' ġrajjet ta' tensjoni u l-impatt li jista' jkollhom. Il-bafer tal-kapital jista' jiġi applikat għall-banek sistemikament importanti, iżda jista' jiġi estiż għal istituzzjonijiet oħra li jkunu sistemikament importanti.

Il-bafer jista' jikkoreġi wkoll sussidji potenzjali ta' finanzjament lis-SIFI b'garanzija impliċita min-naħa tal-gvern. Hekk, jinżammu l-istess kundizzjonijiet għal banek żgħar u ta' daqs medju (mhux sistemici) u s-SIFI jkunu mghammin ahjar biex jifilhu għall-iskossi. Fuq in-naħa negattiva, is-soprataxxa tista' tnaffar l-attivitajiet lejn is-settur bankarju parallel u l-istatus tas-SIFI jsir espliċitu, u b'hekk jiġi attiv is-sussidju impliċitu ta' finanzjament u jkun hemm distorsjoni fil-kompetizzjoni. Kollox ma' kolloxx, il-Grupp għall-Evalwazzjoni Makroekonomika (MAG) ikkonkluda li l-benefiċċji tal-istabbiltà finanzjarja marbuta mas-soprataxxa fuq is-SIFI huma akbar mill-ispiza ekonomika (li tidher bħala tnaqqis temporanju fil-PDG).

In-natura sistemika tal-banek (u ta' istituzzjonijiet oħra) tiġi determinata billi jitqabblu l-indikaturi fil-kategoriji li ġejjin: daqs, interkonnettività, sostitwibbiltà u kompleksità. Fil-każ tal-banek, huwa pjanat li r-reqwiziti jidhlu b'mod parallel mal-bafers għall-konservazzjoni tal-kapital u mal-bafers kontroċikliċi ta' Basel III. Is-soprataxxi fuq il-kapital tas-SIFI huma mistennija jidhlu f'xi sura jew oħra fil-livell tal-Unjoni Ewropea bis-CRD IV li ġejja.

Reġimi ta' rkupru u riżoluzzjoni

L-awtoritajiet regolatorji jehtieġu strumenti biex jevitaw il-kriżijiet finanzjarji u jtaffu l-effetti tagħhom fil-każ li jinqalghu. Il-prevenzjoni u l-mitigazzjoni jehtieġu pjanijiet ta' rkupru (li jsiru mill-banek) u pjanijiet ta' riżoluzzjoni (li jsiru mill-awtoritajiet). Is-setgħat ta' intervent bikri jippermettu lill-awtoritajiet jaġixxu biex jevitaw il-falliment ta' bank jekk l-azzjonijiet ta' rkupru li jiehu l-bank ma jkunux biżżejjed. Is-setgħat ta' riżoluzzjoni jippermettulhom jieħdu l-kontroll ta' bank li jkun sejjer hażin jekk il-miżuri preventivi li jiehu l-bank jew l-awtoritajiet ifallu. Din is-sistema, kif proposta fl-abbozz tad-Direttiva dwar l-Rkupru u r-Riżoluzzjoni tal-Banek (BRRD) għandha l-għan li tnaqqas kemm jista' jkun l-impatt sistemiku tal-problemi u l-falliment tal-banek billi tiżgura li l-banek ikomplu jiffunzjonaw, billi jiġi kkontrollat l-impatt tal-falliment u jitnaqqas it-telf għal dawk li jhallsu t-taxxi billi l-banek jiġu allokat li lil partijiet interessati (e.g. permezz ta' *bail-in* jew billi jithallew lura fi procedura tal-amministrazzjoni filwaqt li l-funzjonijiet kruċjali jiġu trasferiti lil "bank pont" (*bridge bank*) jew lil xerrej terza parti. Mill-perspettiva makroprudenzjali, il-BRRD tgħin biex jonqsu kemm jista' jkun l-implikazzjonijiet ta' koncentrazzjonijiet tal-iskoperturi, jitjeb l-għarfien tal-konnettività u jittaffa l-impatt tal-esternalitajiet tal-kriżi.

It-trażmissjoni tiffunzjona permezz ta' żewġ mezzi ewlenin. L-ewwel, tillimita l-periklu morali f'banek sistemikament importanti u s-sussidju impliċitu li jistgħu jgawdu minnu billi tgħin biex jiġi żgurat li l-kredituri, iktar milli terzi partijiet bħall-gvernijiet nazzjonali, iġarrbu t-telf fil-każ tal-falliment ta' bank. It-tieni, ir-riżoluzzjoni effettiva ttaffi l-impatt ta' tixrid dirett jew indirett mill-falliment ta' bank individwali (kontaġġju). Tista' wkoll issaħħah il-fiduċja tal-pubbliku fl-istituzzjonijiet finanzjarji. Wieħed jistenna li t-tneħħija tal-garanziji impliċiti min-naħa tal-Istat tikkawża zieda fl-ispejjeż ta' finanzjament tal-bank u tnaqqis fl-ispejjeż ta' finanzjament tal-Istat, bejn wieħed u iehor bl-istess ammonti. Madankollu, l-ispejjeż ta' finanzjament tal-bank ikunu hafna oghla jekk l-unika alternattiva għal salvataġġ (*bail-out*) min-naħa tal-gvern ikun proċess ta' falliment diżordinat li jista' jiehu fit-tul u jqum hafna flus. Għalhekk, is-sistemi ġenerali għal riżoluzzjoni effettiva għandhom jgħinu biex jitjeb l-aċċess għall-kreditu min-naħa tal-ekonomija reali fi żmien bejn medju u twil.

It-trattament effikaci tal-banek li jfallu jista' jiddgħajef minn nuqqas ta' setgħat u strumenti ta' riżoluzzjoni, kredibbiltà insuffiċjenti biex dawn jiġu applikati u finanzjament temporanju baxx wisq biex jipprovdli l-likwidità mehtieġa għas-sostenn tal-miżuri ta' riżoluzzjoni. Dawn in-nuqqasijiet għandhom jitqiesu u jiġu evitati meta jiġu stabbiliti s-sistemi ta' riżoluzzjoni.

Komplementarjetà

Is-soprataxxa fuq is-SIFI u s-sistemi ta' riżoluzzjoni jikkomplementaw lil xulxin biex inaqqsu s-sussidji impliċiti ta' salvataġġ, id-distorsjonijiet fil-kompetizzjoni u l-impatt sistemiku tal-inadempjenzi. Is-soprataxxa tista' titqies bhala komplement *ex ante* ghas-sistemi *ex post* ta' riżoluzzjoni⁽¹⁾. Din is-soprataxxa għandha titqies bhala parti minn pakkett ta' tariffi fuq il-kapital, fosthom il-bafer għall-konservazzjoni tal-kapital, il-bafer kontroċikliku u l-bafer strutturali.

5. Tishih tar-reżistenza tal-infrastrutturi finanzjarji

Skemi ta' garanzija tad-depożiti

Fil-każ tal-falliment ta' bank, skema ta' garanzija tad-depożiti taġixxi bhala xibka ta' sigurtà għal dawk li jkollhom kontijiet mal-bank billi tirrimborzahom sa certu ammont ta' kopertura. Skema ta' garanzija tad-depożiti għalhekk ittejjeb ir-reżistenza tal-infrastrutturi finanzjarji billi tgħin biex ma jsirux azzjonijiet kontra l-banek u ssahhah il-fiducja fis-sistema finanzjarja. Tissalvagwarda wkoll l-istabbiltà tas-sistemi ta' pagament billi d-depożiti huma parti integrali minnhom.

Billi d-depożiti tal-banek huma garantiti, id-depożitanti ma jkollhomx iċċentivi biex jiġbdu d-depożiti tagħhom fil-każ ta' problemi fil-banek. Dan jevita l-azzjonijiet kontra l-banek u l-implikazzjonijiet sistemici li jmorru magħhom. Fi kliem ieħor, meta l-iskemi ta' garanzija tad-depożiti jaġixxu bħal xibka ta' sigurtà, ikunu qegħdin ijebu l-effiċjenza tas-sistema finanzjarja billi jsahhu l-fiducja fiha. L-effikaċja tal-iskemi ta' garanzija tad-depożiti tiddependi mill-kredibbiltà tagħhom li hija marbuta ma' arrangamenti adegwati ta' finanzjament. Il-finanzjament *ex ante* tal-iskemi ta' garanzija tad-depożiti, ibbażat fuq ir-riskju bankarju, huwa kontroċikliku u għalhekk jista' jkollu effetti diretti fuq l-istabbiltà makroprudenzjali⁽²⁾.

Meta l-kopertura tkun kbira hafna, ma tkunx limitata jew ma tkunx definita tajjeb, jew meta l-finanzjament ma jkunx ibbażat fuq ir-riskju, jistgħu jinqalghu effetti ta' iċċentivi negattivi. Id-depożitanti jistgħu ma jissorveljawx il-banek mill-qrib u dan iwassal għal periklu morali. Barra dan, skemi ta' garanzija tad-depożiti li ma jkunux iffinanzjati jistgħu jitolbu pagamenti minghand il-banek fi żmien hażin, u dan iwassal għal effetti proċiklici negattivi. Fl-ahhar, in-nuqqas ta' koordinazzjoni transkonfinali jista' jwassal għal kompetizzjoni mhux mixtieqa fost l-iskemi ta' garanzija tad-depożiti. Għalhekk huwa importanti li l-Unjoni Ewropea tkompli bl-isforzi tagħha biex tarmonizza l-istruttura tal-iskemi ta' garanzija tad-depożiti, anki fil-kuntest tal-abbozz ta' riformulazzjoni tad-direttiva dwar l-iskemi ta' garanzija tad-depożiti li qiegħed jiġi propost mill-Kummissjoni Ewropea. L-awtoritajiet makroprudenzjali għandhom isegwu mill-qrib u jieħdu sehem fit-tfassil u l-implimentazzjoni tal-iskemi ta' garanzija tad-depożiti, b'mod partikolari fejn jidhru l-kopertura u l-arrangamenti tal-finanzjament.

Rekwiżiti ta' margins u haircuts dwar l-ikklerjar mis-CCP

Bħal fil-każ tan-negozju li jiġi kklerjat b'mod bilaterali, ir-rekwiżiti tal-margins u l-haircuts tan-negozju li jiġi kklerjat ċentralment jista' jkollhom implikazzjonijiet sistemici. Meta jistabbilixxu *haircuts* u *margins* inizjali xierqa, is-CCP għandhom iqisu l-likwidità tas-swieq, l-effetti proċiklici u r-riskji sistemici. B'mod partikolari, il-perjodu ta' *look-back* (il-perjodu ta' żmien użat fil-kalkolu tal-volatilità storika) għandu jiġi stabbilit b'mod li jevita l-proċiklicità eċċessiva. Dan jillimita t-tibdil fir-rekwiżiti tal-margins, li jgħib miegħu taqlib, u jistabbilixxi proċeduri trasparenti u prevedibbli għall-aġġustament tar-rekwiżiti. Barra dan, CCP għandha tillimita d-dipendenza mill-klassifikazzjoni kummerċjali tal-kreditu meta tikkalkula l-margins u l-haircuts. Dawn iż-żewġ rekwiżiti jinqabdu fl-abbozz tal-istandards tekniċi li jsostnu l-EMIR.

Meta japplikaw dawn ir-rekwiżiti, is-CCP għandhom jibqgħu flessibbli u responsabbli u jsibu bilanċ bejn il-htieġa li jharsu lilhom infushom u x-xewqa li jiggwarantixxu l-istabbiltà sistemika. Billi s-sehem u l-importanza sistemika tas-CCP fis-sistema finanzjarja x'aktarx jizdiedu fil-gejjieni, ir-regolamentazzjoni xierqa tas-CCP se ssir aktar importanti, u dan huwa rikonoxxut għal skopijiet mikroprudenzjali fl-EMIR. Għalkemm l-EMIR s'issa mhijiex tipprovdi sehem għall-awtoritajiet makroprudenzjali meta jiġu stabbiliti r-rekwiżiti fuq l-ammont ta' *margins* miżmuma mis-CCP, dan jista' jerga' jiġi kkunsidrat fl-ewwel revizzjonijiet programmati.

Titjib fid-divulgazzjoni

Mad-divulgazzjoni għal raġunijiet mikroprudenzjali, l-awtoritajiet makroprudenzjali jistgħu jintroduċu rekwiżiti oħra ta' divulgazzjoni minhabba r-riskju sistemiku strutturali jew ċikliku. It-trasparenza tippermetti li l-forzi tas-suq jaġixxu bhala mekkaniżmu ta' dixiplina għall-imġiba tal-istituzzjonijiet individwali u tippermetti li r-riskju jiġi pprezzat b'aktar preċiżjoni fi hdan is-sistema finanzjarja. Id-divulgazzjoni għandha l-potenzjal ukoll li tillimita t-tifrix tat-tensjoni fis-sistema finanzjarja billi tnaqqas l-incezzanza dwar id-daqs u l-pożizzjoni ta' ċerti skoperturi u tar-rabtiet fi hdan is-sistemi.

⁽¹⁾ Ara, pereżempju, Claessens, Herring u Schoenmaker, 2010, "A Safer World Financial System: Improving the Resolution of Systemic Institutions", *Geneva Reports on the World Economy* (Londra, Renju Unit: CEPR), u Claessens et al, "Crisis Management and Resolution: Early Lessons from the Financial Crisis", IMF Staff Discussion Note 11/05, 9 ta' Marzu 2011.

⁽²⁾ Ara, pereżempju, Acharya, Santos u Yorulmazer: "Systemic Risk and Deposit Insurance Premiums", *FRBNY Economic Policy Review*, Awwissu 2010.

Meta jiġi żvelat tagħrif aktar ċar, l-għarfien tar-riskju jista' jittejjeg u d-dixxiplina tas-suq tista' tittejjeb. Dan isahhah il-fiducia fis-swieq u jissalvagwarda l-istabbiltà finanzjarja, biex hekk jiġu evitati fallimenti tas-swieq bħal dak tas-suq interbankarju wara l-kollass ta' Lehman Brothers. Min-naħa l-oħra, ir-reqwiziti tad-divulgazzjoni makroprudenzjali u mikroprudenzjali mhux dejjem ikunu konformi. Tittejjeb aggregat fid-divulgazzjoni jista', ngħidu aħna, jikkonferma banek batuti u dan iwassal għal fallimenti individwali mingħajr effetti sistemici. B'mod ġenerali, l-evidenza empirika disponibbli ssostni t-tittejjeb fid-divulgazzjoni⁽¹⁾. Għal dik li hija l-implimentazzjoni legali, l-abbozz tas-CRR jipprevedi l-possibbiltà ta' tittejjeb fir-reqwiziti tad-divulgazzjoni fil-livell nazzjonali għal skopijiet makroprudenzjali permezz ta' proċedura fil-livell tal-Unjoni Ewropea.

Bafer strutturali għar-riskju sistemiku

Is-CRD IV li ġejja hija mistennija tintroduci bafer għar-riskju sistemiku biex jiġi evitat u jittaffa r-riskju strutturali (minn hawn 'il quddiem "il-bafer strutturali") permezz ta' proċedura fil-livell tal-Unjoni Ewropea. Il-bafer strutturali jista' jintuza biex isahhah ir-reżistenza tas-sistema bankarja, jew tas-subgruppi tagħha, għall-iskossi li jistgħu jiġu mir-riskju sistemiku strutturali. Dan ir-riskju jista' jinholoq minn tibdil fil-leġiżlazzjoni jew fl-istandards tal-kontabilità, minn tixrid ċikliku mill-ekonomija reali, minn sistema finanzjarja kbira għad-daqs tal-PDG jew mill-innovazzjoni finanzjarja li żżid il-kompleksità.

Il-bafer strutturali jżid ir-reżistenza billi jżid il-kapaċità tal-assorbiment tat-telf. Jgħaddi r-riskju b'xejra ta' tnaqqis fuq id-detenturi tal-ekwitàjiet u jżid is-solvenza biex hekk inaqqas il-probabbiltà li jsehh riskju strutturali. Fost l-effetti negattivi li jista' jkollu bafer strutturali hemm it-telf tal-istess kundizzjonijiet fil-livell transkonfinali, tnaqqis fil-kapital volontarju tal-banek u l-ghoti ta' tagħrif kunfidenzjali lis-sistema bankarja parallela. Madankollu, bafers strutturali kbar jillimitaw il-leverage u t-tehdid ta' riskji wkoll.

Huwa diffiċli tidentifika indikaturi għall-applikazzjoni tal-bafer strutturali. Id-dghufijiet strutturali msemmija aktar 'il fuq jistgħu jservu ta' gwida. Meta tiżdied l-esperjenza fl-applikazzjoni tal-bafer strutturali, għandha ssir analiżi tal-kapaċitàjiet tiegħu biex jindirizza r-riskji strutturali.

Komplementarjetà

Billi l-mizuri msemmija aktar 'il fuq għandhom l-għan li jsahhu r-reżistenza ġenerali tal-infrastruttura finanzjarja, huma jinteraġixxu ma' bosta strumenti oħra. Hekk, l-iskemi ta' garanzija tad-depożiti jistgħu jikkomplementaw l-istrumenti tal-likwidità billi jggarantixxu bazi stabbli ta' depożiti għall-finanzjament. Jistgħu jikkomplementaw ukoll il-bafer strutturali (u strumenti oħra bbażati fuq il-kapital) billi jnaqqsu l-impatt tal-fallimenti. Ir-reqwiziti tal-*margins* u l-*haircuts* għas-CCP u għat-tranzazzjonijiet li ma jiġux ikklierjati centralment għandhom jiġu allinjati biex jiġu żgurati l-istess kundizzjonijiet. Barra dan, ir-reqwiziti tal-*margins* u l-*haircuts* (kemm għas-CCP kif ukoll għal tranzazzjonijiet oħra) jistgħu jikkomplementaw il-proporzjonijiet tal-*leverage* billi jnaqqsu l-*leverage* eċċessiv. Billi d-divulgazzjoni tnaqqas l-asimmetriji tal-informazzjoni, tista' ttejjeb il-fiducia fis-swieq u żżid il-likwidità fis-suq.

L-effett tal-bafer strutturali jista' jinteraġixxi mal-effetti ta' strumenti oħra bbażati fuq il-kapital, bħall-bafers kontrociklici. Għalhekk tinhtieg il-koordinazzjoni meta jittiehdu deċizzjonijiet dwar il-livell aggregat xieraq tar-reqwiziti tal-kapital.

Żieda 2

L-għanijiet intermedji tal-politika makroprudenzjali fl-assigurazzjoni

Il-kunsiderazzjonijiet makroprudenzjali fil-qasam tal-assigurazzjoni għandhom fil-fażi tal-bidu. Hemm għadd ta' raġunijiet għal dan:

- Il-biċċa l-kbira tal-kumpaniji tal-assigurazzjoni harġu mill-kriżi relattivament mingħajr konsegwenzi;
- Ir-riskju sistemiku baxx tal-attivitàjiet tradizzjonali tal-assigurazzjoni, li huma kkaratterizzati minn strateġija ta' investiment li hija predominantement misjuqa mill-obbligazzjonijiet, livell għoli ta' sostitwibbiltà, u probabbiltà żgħira ta' azzjonijiet negattivi;
- In-nuqqas ta' standard internazzjonali dwar is-superviżjoni tal-assigurazzjoni, għalkemm l-introduzzjoni tal-qafas Solvenza II għandha tistabbilixxi standard komuni għall-Unjoni Ewropea.

Madankollu, xi kumpaniji tal-assigurazzjoni wessgħu l-operazzjonijiet tagħhom għal attivitàjiet li għandhom probabbiltà akbar li jikkontribwixxu għar-riskju sistemiku, jew li jamplifikaw. B'mod partikolari, l-attivitàjiet mhux tradizzjonali tal-assigurazzjoni u l-attivitàjiet mhux assigurativi jistgħu jwasslu għal skoperturi komuni korelatati maċ-ċiklu finanzjarju jew tan-negozju. Dan huwa l-każ, ngħidu aħna, tat-tranzazzjonijiet *swap* ta' inadempjenza tal-kreditu (CDS) mhux għal skopijiet ta' *hedging*⁽²⁾.

(1) Hirtle, B., 2007, "Public disclosure, risk, and performance at bank holding companies", Staff Report no. 293, Federal Reserve Bank of New York; Goldstein, M. A., Hotchkiss, E. S., Sirri, E. R., 2007, "Transparency and liquidity: A controlled experiment on corporate bonds", *The Review of Financial Studies* 20(2), 235-273; Botosan, C. A., 1997, "Disclosure Level and the Cost of Equity Capital", *The Accounting Review*, Vol. 72, No 3, pp. 323-349.

(2) Assocjazzjoni Internazzjonali tas-Superviżuri tal-Assigurazzjoni (IAIS), 2011, "Insurance and Financial Stability".

L-attivitajiet mhux tradizzjonali tal-assigurazzjoni jista' jkollhom implikazzjonijiet akbar għas-sistema finanzjarja u l-ekonomija, bħal fil-każ ta' garanziji finanzjarji użati qabel il-kriżi biex itejbu l-klassifikazzjoni ta' prodotti strutturati kumplessi. L-attivitajiet mhux assigurattivi (e.g. is-self ta' titoli) u strutturi ta' gruppi (e.g. il-"bancassurance") jistgħu wkoll iżidu l-interkonnnettività fis-sistema finanzjarja. Dawn it-tipi ta' attivitajiet jitqiesu wkoll bħala li jkollhom rilevanza sistemika akbar min-naħa tal-Assoċjazzjoni Internazzjonali tas-Supervizuri tal-Assigurazzjoni (IAIS) li tużahom biex tidentifika assiguratari globali sistemikament importanti.

L-impożizzjoni ta' miżuri fuq attivitajiet assigurattivi mhux tradizzjonali u attivitajiet mhux assigurattivi kif definiti mill-IAIS hija diffiċli. Dan għaliex m'hemmx separazzjoni distinta u l-istess attivitajiet sikwit jiġu klassifikati b'mod differenti mis-supervizuri (e.g. il-ġestjoni tal-assi minn terzi partijiet). Għalhekk, tinhtieg analiżi "*substance over form*" biex jiġi determinat ir-riskju ta' prodott jew servizz speċifiku.

Barra l-kunsiderazzjonijiet strutturali msemmija hawn fuq, ir-riskju sistemiku fis-settur tal-assigurazzjoni għandu dimensjoni ċiklika, billi l-assiguratari huma investituri importanti u jistgħu jidhlu għal assi x'aktarx ta' riskju. Fl-Unjoni Ewropea, il-qafas Solvenza II introduċa l-valutazzjoni tal-karti tal-bilanċ tal-assiguratari b'konsistenza mas-suq. Dan jinvolvi l-valutazzjoni tal-attiv skont is-suq, filwaqt li l-passiv jiġi valutat permezz ta' skont fuq il-likwidità bl-użu ta' rati tal-imghax mingħajr riskju. Dan iwassal għal karti tal-bilanċ u livelli ta' kapital varjabbli għall-assiguratari li jbigħu prodotti għat-tul. Dan jista' jharrax l-iżviluppi proċikliči fi hdan is-settur u fis-sistema finanzjarja kollha. Fi żmien tajjeb, l-eżuberanza fil-prezzijiet tal-assi b'riskju tista' testendi l-kapital b'konsistenza mas-suq, relattiv għar-rekwiżiti regolatorji tal-kapital, filwaqt li l-kapital jonqos fi żmien hażin. Dan jista' jiġġenera l-kapaċità għat-tehid eċċessiv ta' riskji fi żmien tajjeb u pressjoni biex jitwarrbu assi b'riskju fi żmien hażin. Għalhekk, Solvenza II bħalissa fiha mekkaniżmi kontroċikliči, fosthom id-"*dampener*" tal-ekwitajiet għar-riskji tal-ekwitajiet, il-possibbiltà ta' perjodu ta' rkupru estiż u l-estrapolazzjoni tal-kurva tar-rati tal-imghax mingħajr riskji għal rata fissa *ultimate forward*. Barra dan, għaddejnin diskussjonijiet dwar l-inkluzjoni tal-"primjum kontroċikliku" u l-"aġġustamenti abbinati", li t-tnejn għandhom l-għan li jikkoreġu l-livelli tal-kapital billi jqisu l-volatilità eċċessiva. Mingħajr tfassil b'attenzjoni, uhud minn dawn il-mekkaniżmi li qeghdin jiġu proposti jistgħu jgħolqu konsegwenzi mhux mixtieqa kemm għall-assiguratari kif ukoll għas-sistema kollha kemm hi. Huwa importanti li dawn il-mekkaniżmi jkunu trasparenti u jhegġu, fi żmien tajjeb, l-akkumulazzjoni ta' bafers li jistgħu jintużaw fi żmien hażin.

Kollox ma' kollox, wiehed jista' jargumenta li d-dimensjoni strutturali tar-riskju sistemiku għandha x'taqsam l-aktar mal-attivitajiet mhux tradizzjonali u mhux assigurattivi. Dawn huma l-attivitajiet li x'aktarx jifirxu r-riskji fis-sistema finanzjarja u jistgħu jiġu inkwadri fit-termini tal-għanijiet u l-istrumenti intermedji mfissra f'dan id-dokument. Minhabba li dawn l-attivitajiet jikkostitwixxu kriterji rilevanti għall-identifikazzjoni ta' assiguratari sistemikament importanti, huma jidhlu fl-għan intermedju li jillimita l-impatt sistemiku ta' inċentivi hżiena bil-hsieb li jonqos il-periklu morali. Ta' min jinnota li, madankollu, din is-sitwazzjoni seħhet anqas sikwit fil-każ tal-assiguratari milli fil-każ tal-banek. Id-dimensjoni strutturali tintrabat ukoll mal-interkonnnettività tal-assigurazzjoni u entitajiet oħra tas-settur finanzjarju kif ukoll mal-potenzjal ta' kontaġġu mir-riskju li dan iġib miegħu. Dan jidhol fl-għan intermedju tal-limitazzjoni tal-konċentrazzjonijiet ta' skoperturi diretti u indiretti. Fl-aħħar, id-dimensjoni ċiklika tintrabat mill-qrib mat-tehid endoġenu tar-riskju u mal-*fire sales*.